

போழிவு - 19

Registered as a News Paper

குவிப்பு - 12

பக்கங்கள் - 16

விலை ரூபா 40.00

டிசம்பர்- 2016

(ISSN 1800-2641)

MANNA

மன்னார் மறைமாவட்டத்தின் தமிழ் கத்தோலிக்க மாதாந்தப் பத்திரிகை

இனம்

THE TAMIL CATHOLIC MONTHLY PUBLISHED BY THE DIOCESE OF MANNAR - Social Communication Center, Manna Paper Office, St. Joseph's Road, Mannar, Sri Lanka.

Telephone No : 023-2250789 / 023-3233276 / 0777420811 Fax No - 0232250789, E. Mail : nesanmnr@gmail.com.

"Registered in the Department of Posts of Sri Lanka under No. QD / 167 / News / 2016"



கிறிஸ்மஸ் புதுவருட சிறப்பிதழ்



மன்னா அன்பு நெஞ்சங்களே!


வாசகப் பெருமக்களே, எழுத்தாளர்களே, பத்திரிகை விநியோகஸ்தர்களே, பத்திரிகை அபிமானிகளே, உங்கள் அனைவரையும் நெஞ்சார நினைக்கின்றோம். அன்போடு நன்றி கூறுகின்றோம். அமைதியின் அரசராம் இயேசு கொண்டு வந்த அமைதி உங்கள் உள்ளங்களில் நிலைக்க வாழ்த்துகின்றோம், ஆசிக்கின்றோம், செபிக்கின்றோம். உங்களுக்கு எமது அன்பும், அருளும், அமைதியும் நிறைந்த கிறிஸ்மஸ், புது வருட நல் வாழ்த்துக்களைத் தெரிவிக்கின்றோம்.

நிறைந்த ஆசீருடன்,
அருட்பணியாளர் தமிழ் நேசன், மன்னா பதிப்பாசிரியர்
மற்றும் அலுவலகப் பணியாளர்கள்



கிறிஸ்துவின் பிறப்பு புதிய படைப்பையும், புனித மானிடத்தையும் நமக்குக் கொண்டுவரும் அருளின் தருணம் ஆகும் மன்னார் மறைமாவட்ட அப்போஸ்தலிக்கப் பரிபாலகர் மேதகு கிங்ஸ்லி சுவாமிபிள்ளை ஆண்டகையின் கிறிஸ்மஸ் செய்தி

கிறிஸ்மஸ் மகிழ்வின் காலமாகும். ஒளி விழா நிகழ்ச்சிகளை நடாத்துதல், கரோல் பாடல்களைப் பாடுதல், கிறிஸ்மஸ் பொருட்களை வாங்குதல், அன்பளிப்புக்களைப் பரிமாறுதல் என இந்த மகிழ்வின் செயற்பாடுகள் பலவகைப்படுவன. ஆனால் இவை எல்லாவற்றிற்கு மத்தியிலும் இயேசுவின் பிறப்பு நமக்கு புதிய படைப்பையும், புதிய மானிடத்தையும் கொண்டுவரும் அருளின் தருணம் - அருளின் சந்தர்ப்பம் - என்பதை நாம் மறந்துவிடக்கூடாது மன்னார் மறைமாவட்ட அப்போஸ்தலிக்கப் பரிபாலகர் கிங்ஸ்லி சுவாமிபிள்ளை ஆண்டகை தனது இவ்வாண்டு கிறிஸ்மஸ் செய்தியில் குறிப்பிட்டுள்ளார்.



2017- 'புனித யோசவ்வாஸ் ஆண்டு' இலங்கை ஆயர் பேரவை பிரகடனம்

இலங்கை ஆயர் பேரவை 2017ஆம் ஆண்டை இலங்கையின் அப்போஸ்தலரான புனித யோசவ்வாஸ் ஆண்டாகப் பிரகடனம் செய்துள்ளது. புனித யோசவ்வாஸ் அடிகளின் திருநாளாகிய வருகிற வருடம் ஜனவரி மாதம் 16ஆம் திகதி தொடக்கம் 2018 ஜனவரி 16 வரையிலான காலப்பகுதியில் இச்சிறப்பு ஆண்டு அனுசரிக்கப்படும். புனித யோசவ்வாஸ் அடிகளின் பண்புகளாகிய செபம், தியானம், அர்ப்பணிப்பு ஆகியவை இவ்வாண்டின் விசேட அம்சங்களாக அமையுமென இதனையொட்டி ஆயர் மன்றம் விடுத்த அறிக்கையில் தெரிவிக்கப்பட்டுள்ளது.

புனித யோசவ்வாஸ் அடிகளில் விளங்கிய ஆழமான விசுவாசம், மறைபரப்பு ஆன்மீகம், நற்கருணை வாழ்வு, முன்மாதிரிகையான இரக்க வாழ்வு, ஒன்றுபட்ட குழும வாழ்வுமுறை போன்ற சிறப்பம்சங்கள் இச்சிறப்பு ஆண்டிலே நினைவுகூரப்பட்டு எமது வாழ்விலும் துலங்க வேண்டுமென அவ்வுறிக்கை விளக்குகிறது. (தொடர்ச்சி 14ஆம் பக்கம்)



இலங்கையில் ஆசிய ஆயர் பேரவையின் 11வது அமர்வு பத்து கர்தினால்கள், 100 ஆசிய நாட்டு ஆயர்கள் பங்கேற்பு



ஆசிய ஆயர் பேரவையின் பிரதிநிதிகள் இலங்கை ஜனாதிபதியைச் சந்தித்தபோது எடுக்கப்பட்ட புகைப்படம் இது.

ஆசிய ஆயர் பேரவையின் 11வது அமர்வு நீர்கொழும்பு போலவலானை புனித பெனடிக்ட் கலாசார நிலையத்தில் கடந்த நவம்பர் 28 தொடக்கம் டிசம்பர் 4ஆம் திகதி வரை நடைபெற்றது. இவ்வமரில் திருத்தத்தை பிரான்சிஸ் அவர்களின் திருப்பிட்ட பிரதிநிதியாக இந்தியாவின் றாஞ்சி மறைமாவட்ட பேராயர் மேதகு கர்தினால் டெலஸ்போ பிளசிடஸ் டொப்போ ஆண்டகை கலந்துகொண்டார். 143 பிரதிநிதிகள் கலந்துகொண்ட இந்த அமர்வில் 10 கர்தினால்கள் மற்றும் 100 ஆசிய ஆயர்கள் கலந்துகொண்டனர். (தொடர்ச்சி 14ஆம் பக்கம்)

சர்வதே அரங்கில் ஈழத்தமிழர்களின் உரிமைகளுக்காக உரத்துக் குரல் கொடுத்து ஓயாது இயங்கிவரும் எஸ். ஜே. இம்மானுவேல் அடிகளார் குருத்துவ வாழ்வில் பொன்விழாக் காண்கிறார்

யாழ் மறைமாவட்டத்தின் மூத்த குருக்களில் ஒருவரும், யாழ் மறைமாவட்டத்தின் முன்னாள் குருமுதல்வரும், யாழ் புனித சவேரியார் குருத்துவக் கல்லூரியின் முன்னாள் அதிபருமான அருட்தந்தை எஸ். ஜே. இம்மானுவேல் அடிகளார் தனது குருத்து வாழ்வில் 50 வருடங்களை (1966 - 2016) நிறைவு செய்து இவ்வாண்டு டிசம்பர் 16ஆம் திகதி பொன்விழாக் காண்கிறார்.

தற்போது ஜேர்மன் நாட்டில் இருந்துகொண்டு இறை பணியையும் தமிழ் மக்களின் உரிமைக்கான பணியையும் முன்னெடுத்துவரும் அடிகளார், சர்வதேச அரங்கில் ஈழத்தமிழர்களின் உரிமைகளுக்காக உரத்துக் குரல் கொடுத்து ஓயாது இயங்கிவரும் தனித்துவமானத் தமிழ்க்குரு ஆவார். இன்று இலங்கையில் குறிப்பாக தமிழ் மறைமாவட்டங்களில் பணியாற்றும் பெரும்பாலான குருக்கள் இவரிடம் இறையியல் கற்றும், இவருடைய உருவாக்கத்தில் பயிற்சிபெற்றும் வெளிவந்தவர்கள் என்பது குறிப்பிடத்தக்கது.

ஆசிய இறையியலாளரும், தலைசிறந்த தமிழ்த்தேசியப் பற்றாளருமாகிய அடிகளாருக்கு மன்னார் மறைமாவட்ட இளைப்பாறிய ஆயர், அப்போஸ்தலிக்க பரிபாலகர், குருக்கள், துறவியர், பொதுநிலையினர் அனைவரின் நல்வாழ்த்துக்களையும் செபங்களையும் தெரிவிப்பதில் மன்னா மகிழ்வடைகிறது.

"தந்தையே, உங்களுடைய இந்த மகிழ்ச்சி நிறைந்த அருமையான சந்தர்ப்பத்தில், உங்களை நேரடியாக வாழ்த்த முடியாத நிலையில், மன்னா பத்திரிகை ஊடாக உங்களது குருத்துவப் பிள்ளைகளாகிய நாம் எமது பொன்விழா நல்வாழ்த்துக்களையும், செபங்களையும் தெரிவிக்கின்றோம். முதிர்ந்த வயதிலும், நோயின் பிடியிலும் உள்ளதது உறுதி தளராது, எம் மக்களின் உரிமைக்காகக் கண்டங்கள் கடந்து பயணம் செய்தும், ஓயாது பேசியும் எழுதியும் வரும் உங்களை நினைத்து நாம் பெருமையும் மகிழ்வும் அடைகிறோம். ஈழத்தமிழர் உரிமை வரலாற்றில் உங்கள் அரிய பணிகள் என்னென்றும் நினைவுகூரப்படும்.

- உங்களிடம் கல்வி பயின்ற மன்னார் மறைமாவட்டக் குருக்கள் -



குருத்துவத்தை துறந்து வாழ்கின்ற இளையோருடன் திருத்தத்தை

அண்மை ஆண்டுகளில், குருத்துவ வாழ்வைத் துறந்து வாழ்கின்ற இளையோர் குழு ஒன்றை எவ்வித முன்னறிவிப்பும் இன்றி, அவர்கள் வாழும் இடம் சென்று சந்தித்து, அவர்களை விப்பில் ஆழ்த்தினார் திருத்தத்தை பிரான்சிஸ். இரக்கத்தின் சிறப்பு யூபிலி ஆண்டில், திருத்தத்தை பிரான்சிஸ் அவர்கள் ஆற்றிவரும் வெள்ளிக்கிழமை இரக்கச் செயல்களின் ஒரு கட்டமாக கடந்த நவம்பர் 11ஆம் திகதி மாலை 3.30 மணியளவில் சாந்தா மார்த்தா இல்லத்திலிருந்து புறப்பட்டு, உரோமைக்கு கிழக்கேயுள்ள புறநகர்ப் பகுதியில், ஏழு இளையோர் குடும்பங்களை திருத்தத்தை பிரான்சிஸ் சந்தித்தார். திருத்தத்தையின் இந்தத் திசை வரவால் மகிழ்ந்த அவர்கள், தங்கள் குடும்பங்களுடன் திருத்தத்தையைச் சந்தித்து தமது அனுபவங்களைப் பகிர்ந்துகொண்டனர். (தொடர்ச்சி 14ஆம் பக்கம்)

அடுத்த வருடம் புனித யோசவ்வாஸ் ஆண்டு சிறப்பிக்கப்படுவதை முன்னிட்டு கல்கமுலையில் உள்ள புனித யோசவ்வாஸின் திருச்சிலுவை நாடு முழுவதும் கொண்டுவரப்படவுள்ளது

எதிர்வரும் 2017 ஜனவரி 16 - 2018 ஜனவரி 16 வரை புனித யோசவ்வாஸ் ஆண்டு சிறப்பிக்கப்படுவதை முன்னிட்டு, மிகவும் வல்லமைமிக்கதும் அவரின் புனிதர்ப்பட்ட விழாவின்போது திருத்தந்தைக்கு அளிக்கப்பட்டதுமான மகா கல்கமுலையில் இருக்கும் புனிதர் உபயோகித்த திருச்சிலுவையை இலங்கையில் உள்ள அனைத்து மறைமாவட்டங்களுக்கும் கொண்டுவரப்படவுள்ள புனித யோசவ்வாஸ் செயலக் காரியாலயத்தின் 141வது கட்டத்தில் தீர்மானிக்கப்பட்டுள்ளது.

இது குறித்து ஒவ்வொரு மறைமாவட்டத்தின் ஆயர்கள் மற்றும் குருமுதல்வர்களுடன் கலந்தாலோசிக்கப்பட்டுள்ளது. புனித யோசவ்வாஸ் செயலகத்தின் தலைவரும் கண்டி மறைமாவட்ட ஆயருமான மேதகு வியான்னி பெனாண்டோ ஆண்டுகையின் தலைமையில் இது குறித்துத் தீர்மானிக்கப்பட்டது.

புனிதரின் இச்சிலுவையானது எதிர்வரும் 2017ஆம் ஆண்டு ஜனவரி மாதம் 15ஆம் திகதி தொடக்கம் 2018ஆம் ஆண்டு ஜனவரி மாதம் 14ஆம் திகதி வரை கொண்டுவரப்படும். அதோடு அடுத்த வருடம் மகா கல்கமுலையில் நடைபெறும் புனித யோசவ்வாஸ் திருவிழா தினத்தன்று புதிதாக அமைக்கப்படவுள்ள அவரது பெயர்கொண்ட திருத்தலத்திற்கான அடிக்கல் நாட்டு வைபவமும் நடைபெறும். மேலும் மறைமாவட்ட ரீதியாகக் கொண்டாட்டங்களை நடைமுறைப்படுத்துவதற்கு தேசிய மட்டத்திலான நிகழ்ச்சி நிரல் ஒன்றும் வழங்கப்படவுள்ளது.

அதற்கமைய ஒவ்வொரு மறைமாவட்டத்திலும் கருத்தரங்குகள், நிகழ்ச்சிகள், தியானங்கள், திருபாத்திரை போன்றவற்றை



நடத்தவும் தீர்மானிக்கப்பட்டுள்ளது. இது தொடர்பாக ஒவ்வொரு மறைமாவட்டத்தினது குருமுதல்வர்களிடமும் தகவல்களைப் பெற்றுக்கொள்ளலாம்.

புனித யோசவ்வாஸ் பயன்படுத்திய மிகப்பழமையான கட்டில் பக்தர்களின் பார்வைக்காக வைக்கப்பட்டது

புனித யோசவ்வாஸ் இந்நாட்டில் அவிசாவளை, குருபேவிளை ஆகிய இடங்களில் மறைப்பணியில் ஈடுபட்டிருந்தபோது அவர் உறங்கிய மிகப்பழமை வாய்ந்த, புதுமைமிகு கட்டில் மானியனகமை பௌத்த விகாரையில் வைக்கப்பட்டிருந்தது. அக்கட்டில் மக்களின் பார்வைக்காக இவ்வாண்டு டிசம்பர் 10ஆம் திகதி தொடக்கம் 13ஆம் திகதிவரை இரத்தினபுரி மறைமாவட்ட குருகல்ல புனித சவேரியார் ஆலயத்தில் வைக்கப்பட்டது.

கொழும்பு உயர் மறைமாவட்டப் பேராயர் மல்கம் கர்தினால் ரஞ்சித் அவர்கள் இத்திருப்பண்டத்தைப் பார்வையிடவும், புனித யோசவ்வாஸிடம் மன்றாடவும், இலங்கைவாழ் அனைத்துக் கத்தோலிக்க மக்களுக்கும் திருபாத்திரை செல்லுமாறு கேட்டிருந்தார். மேலும் இவ்வாறான திருபாத்திரைகளுக்கு இலங்கை ஆயர் பேரவை ஒன்றிணைந்து ஊக்கம் அளித்திருந்தது.

இந்தத் திருப்பண்டமானது விகாரையின் அருகில் இருக்கும் ஒரு ஆலயத்தில் வைக்கப்பட வேண்டும் என்று மானியனகமை விகாரையின் விகாராதிபதி விடுத்த வேண்டுகோளின் பேரில் அவிசாவளைக்கு 4 கிலோ மீற்றர் தூரத்தில் உள்ள புனித பிரான்சிஸ் சவேரியார் ஆலயத்தைத் தெரிவுசெய்ததாக இரத்தினபுரி ஆயர் மேதகு கிளிட்ஸ் சந்தரசுரி பெரேரா தெரிவித்தார்.

அருட்திரு. எம். ஜெயபாலன் அடிகளார் ஐரோப்பாவுக்கு பயணம்

மன்னார் மறைமாவட்டத்தின் 'வாழ்வுதயம்' அமைப்பின் இயக்குனர் அருட்திரு. எம். ஜெயபாலன் அடிகளார் எதிர்வரும் 21ஆம் திகதி நிதி முகவர்களைச் (Funding Agencies) சந்திப்பதற்காகவும், விடுமுறைக்காகவும் ஐரோப்பாவிற்கு செல்லவுள்ளார். ஒரு மாத காலம் பயணத்தை



மேற்கொள்ளும் அடிகளாரின் ஐரோப்பிய பயணம் இனிதே அமைய வாழ்த்துகிறோம்.

கமில்லின் கார்ட்டூன் காண்காட்சி

கொழும்பு மறைமாவட்டத்தில் இருந்து வெளிவரும் 'ஞானார்த்த பிரதிபாய்' என்னும் சிங்கள கத்தோலிக்கப் பத்திரிகை, 'த மெசஞ்சர்' என்ற ஆங்கிலக் கத்தோலிக்கப் பத்திரிகை, 'ஞான ஒளி' என்னும் தமிழ் கத்தோலிக்கப் பத்திரிகை ஆகியவற்றில் "உண்மை உறைக்கும்" என்ற தலைப்பில் கார்ட்டூன்களை வரையும் பிரபல கார்ட்டூன் ஓவியரான திரு. கமில்லஸ் பெரேரா அவர்களின் கார்ட்டூன் கண்காட்சி அண்மையில் இடம்பெற்றது.

திரு. கமில்லஸ் பெரேரா அவர்கள் தமது கார்ட்டூன் வாழ்வில் 50 வருடங்களை நிறைவு செய்யும் இவ்வேளையில் இந்தக் கார்ட்டூன் கண்காட்சி கொழும்பு பண்டாரநாயக்க சர்வதேச மாநாட்டு மண்டபத்தில் கடந்த நவம்பர் 25, 26, 27 ஆகிய தினங்களில் நடத்தப்பட்டது. இந்தக் கார்ட்டூன்களில் சிலவற்றையே மன்னாவிலும் அவருடைய பெயரில் பிரகரம் செய்கின்றோம் என்பது குறிப்பிடத்தக்கது.

5ஆம் தரப் புலமைப் பரிசில் பரீட்சையில் மன்/ நொச்சிக்குளம், றோ.க.த.க. சாதனை

மன்/ நொச்சிக்குளம் றோ.க.த.க. பாடசாலையில் இருந்து கடந்த 2002ஆம் ஆண்டு நடைபெற்ற புலமைப்பரிசில் பரீட்சையில் இரண்டு மாணவர்கள் சித்தி பெற்றிருந்தார்கள். அதன் பின்னர் சுமார் 14 வருடங்களின் பின்னர் இம்முறை 2016ஆம் ஆண்டு மேற்படிப் பரீட்சையில் மாணவன் ஜெபனேசன் ரவி டிலோசன் 150 புள்ளிகளைப் பெற்று சாதனை புரிந்துள்ளார்.



அத்தோடு இப்பரீட்சையில் தோற்றிய சகல மாணவர்களும் 86 புள்ளிகளுக்குமேல் பெற்று 100% விதம் சித்தியடைந்துள்ளனர். இந்த மாணவர்கள் சித்தியடைய அயராது உழைத்த அதிபர், ஆசிரியர்களுக்கு ஊர் மக்கள் தமது நன்றியையும் வாழ்த்துக்களையும் தெரிவித்துக்கொள்கின்றனர்.

தகவல்: P. அருள்ராஜ் (ஹோணி)

கலையருவியின் வருடாந்த நிகழ்வுகள் இரத்து புதிய வருடத்தில் சிறப்பு நிகழ்வுகள்

மன்னார் மறைமாவட்ட சமூகத் தொடர்பு அருட்பணி மையம் கலையருவியினால் ஆண்டு இறுதியில் நடாத்தப்படும் இரண்டு வருடாந்த நிகழ்வுகள் தவிர்க்க முடியாத காரணங்களினால் இம்முறை நடாத்தப்படவில்லை. புனித செசிலியா விருது எனப்படும் மாபெரும் கரோல் பாடல் போட்டி, மன்னா பத்திரிகை விநியோகஸ்தர்களுக்கான ஒன்றுகூடல் ஆகிய நிகழ்வுகளே இவ்வாண்டு நடாத்தப்படவில்லை.

புதிய வருடத்தில் புனித யோசவ்வாஸ் ஆண்டையொட்டி சிறப்பு நிகழ்வுகளை, போட்டிகளை நடாத்த கலையருவி அமைப்பு திட்டங்களைத் தீட்டிவருகின்றது. இவை தொடர்பாகக் காலக்கிரமத்தில் அறிவிக்கப்படும்.

மன்னார் மறைமாவட்டக் குருக்கள் துறவியருக்கான வருடாந்த ஒன்றுகூடலும் கரோல் நிகழ்வும்

மன்னார் மறைமாவட்டத்தில் பணியாற்றும் குருக்கள் துறவியருக்கான வருடாந்த ஒன்றுகூடலும், கரோல் நிகழ்வும் கடந்த டிசம்பர் மாதம் 15ஆம் திகதி காலை 9.45 மணிக்கு மன்னார் புனித செபஸ்தியார் பேராலய மண்டபத்தில் இடம்பெற்றது.

இந்நிகழ்வை மன்னார் மறைமாவட்டக் குருமுதல்வர் அருட்திரு. ஏ. வீசுர் சோசை அடிகளாரும், மன்னார் மறைமாவட்ட திருவழிபாட்டு ஆணைக்குழு இயக்குனர் அருட்திரு. ஏ. ஆரோக்கியம் அடிகளாரும் இணைந்து ஏற்பாடு செய்திருந்தனர்.

இந்நிகழ்வில் பல்வேறு துறவற சபைகளின் கரோல் பாடல்கள், கலை நிகழ்வுகள், இறைவார்த்தை, ஆயரின் கிறிஸ்மஸ் செய்தி, வினையாட்டுக்கள், அன்பளிப்பு வழங்கல் போன்ற நிகழ்வுகள் இடம்பெற்றன. ஈற்றில் பங்கேற்ற அனைவருக்கும் மதிய விருந்து வழங்கப்பட்டது.

மன்னா விநியோகஸ்தர்களுக்கு நன்றி நவில்கின்றோம்



பங்குகளில் மன்னா பத்திரிகையை விநியோகம் செய்யும் எமது அன்புக்குரிய விநியோகஸ்தர்கள் அனைவருக்கும் எமது இதய நன்றிகளைத் தெரிவிக்கின்றோம்.

பங்குகளில் பல்வேறு சவால்களுக்கு மத்தியில் தொடர்ச்சியாக மன்னா விநியோகப் பணியை மேற்கொண்டுவரும் விநியோகஸ்தர்களின் பணி மிகவும் பாராட்டுக்குரியது. தன்னலமற்ற உங்கள் தியாகப் பணிக்கு இறைவன்தாமே உங்கள் அனைவருக்கும் கைமாறு அருள்வார். புதிய வருடத்திலும் உங்கள் பணி தொடர வாழ்த்துகிறோம்.

- மன்னா பதிப்பாசிரியர்

மன்னார் மறைமாவட்டம் திருவழிபாட்டு நாட்காட்டி - 2016

மனநிகழ்வு

03. புனித சவேரியார் திருவிழா கீளியன் குடியிருப்பு, புளியங்குளம் யாழ் புனித சவேரியார் குருத்துவக் கல்லூரி விழா
 06. புனித நீக்கிலார் திருவிழா பட்டித்தோட்டம்
 08. தூய கன்னி மரியாளின் அமல உற்பவம் - கடன்திருநாள் தூய வெற்றிநாயகி திருவிழா பேசாலை அ.ம.தி. குருக்களின் திருவிழா அமலோற்பவ மாதா அருட்சகோதரிகளின் விழா
 13. புனித லூசியா திருவிழா பள்ளிமுனை
 25. கிறிஸ்து பிறப்பு பெருவிழா கடன்திருநாள்
 30. திருக்குடும்பத் திருவிழா
- மாதத்தின் 2வது, 4வது சனி உபவாசத் தியானம் - தோட்டவெளி ஆன்மீக இல்லம்.


உண்மை உறைக்கும் கமில்லஸ்



ஆக்கங்களை எதிர்பார்க்கின்றோம்

காலத்திற்குப் பொருத்தமான ஆக்கங்களை சுருக்கமாகவும், இறுக்கமாகவும் மன்னாவுக்கு எழுதி அனுப்பங்கள். தரம் கண்டு பிரசுரிப்போம் - மன்னா நிர்வாகம் -

சிறப்பாக நடைபெற்று முடிந்த வருடாந்த மேய்ப்பும் பணி மாநாடு -2017



மன்னார் மறைமாவட்ட வருடாந்த மேய்ப்பும் பணி மாநாடு கடந்த நவம்பர் மாதம் 13ஆம், 14ஆம் திகதிகளில் மன்னார் புனித செபஸ்தியார் பேராலய மண்டபத்தில் இடம்பெற்றது. முதல் நாள் மாலை 6.00 மணிக்கு கொடியேற்றம் மற்றும் செபவழிபாட்டுடன் இந்த மாநாடு ஆரம்பமாகியது. மன்னார் மறைமாவட்டக் குருமுதல்வர் அருட்திரு. ஏ. விக்ரம் சோசை

வரவேற்புரை நிகழ்த்தினார். மறைமாவட்ட அப்போஸ்தலிக்கப் பரிபாலகர் மேதகு கிங்ஸ்லி சுவாமிப்பிள்ளை ஆண்டகை தலைமையுரையாற்றினார். இறை இரக்க ஆண்டின் செயற்பாட்டு மீளாய்வு அறிக்கைகளை நான்கு மறைக்கோட்டங்களையும் சேர்ந்த மறைக்கோட்ட முதல்வர்கள் வழங்கினர். இத்துடன் முதல் நாள் ஆரம்ப நிகழ்வு நிறைவடைந்தது. (தொடர்ச்சி 14ஆம் பக்கம்)

சுவிஸ் ஆன்மீகப் பணியகத்தில் பணியாற்ற டக்ளஸ் அடிகளார் சுவிஸ் பயணம்

சுவிஸ்லாந்து நாட்டின் தமிழ் கத்தோலிக்க ஆன்மீகப் பணியகத்தின் இயக்குனராகப் பணியாற்றுவதற்காக அருட்திரு. டக்ளஸ் மில்ரன் லோக அடிகளார் இம்மாதம் (டிசம்பர்) 12ஆம் திகதி சுவிஸ்லாந்து நாட்டிற்குப் பயணமாகியுள்ளார்.



இவர் அடுத்த வருடத் தொடக்கத்தில் (01.01.2017) தனது புதிய பணியை பொறுப்பெடுப்பார். ஏற்கனவே சுவிஸ்லாந்து நாட்டில் தமிழ் கத்தோலிக்க ஆன்மீகப் பணியகத்தின் இயக்குனராகப் பணியாற்றிவரும் அருட்திரு. கி. அந்தோனினாஸ் டலிமா அவர்கள் தனது பணிக்காலத்தை அங்கு நிறைவுசெய்துள்ள நிலையிலேயே டக்ளஸ் அடிகளார் அங்கு சென்றுள்ளமை குறிப்பிடத்தக்கது.

மன்னார் மறைமாவட்டத்தில் தனக்கு வழங்கப்பட்ட பல்வேறு ஸ்ரீபொறுப்புக்களைச் சிறப்பாகச் செய்துவந்த, உற்சாகமும் பொறுப்புணர்வும் மிக்க குருவாகிய எமது அன்புக்குரிய டக்ளஸ் அடிகளார், தனது புதிய பணிக்களத்திலும் சிறப்பாகப் பணிசெய்ய மன்னார் மறைமாவட்ட இறைமக்களின் நல்வாழ்த்துக்களையும், செபங்களையும் தெரிவிப்பதில் மன்னா மகிழ்ச்சியடைகிறது.

சுவிஸ் நாட்டில் தனது பணிகளை அர்ப்பணத்தோடும் பிரமாணிக்கத்தோடும் செய்து, அங்குள்ள மக்களின் மனங்களை வென்றெடுத்து, தாயகம் திரும்பும் எமது அன்புக்குரிய டலிமா அடிகளாருக்கு நன்றியையும், வாழ்த்துக்களையும் செபங்களையும் மன்னா தெரிவித்து மகிழ்கின்றது.

செல்வம் எம்.பி. யின் தந்தை இறைபதம் எமது ஆழ்ந்த அனுதாபங்கள்!

வன்னி மாவட்டப் பாராளுமன்ற உறுப்பினர் கௌரவ செல்வம் அடைக்கலநாதன் அவர்களின் அன்புத் தந்தையார் திரு. அடைக்கலம் அமிர்தநாதன் அவர்கள் (வயது 83) கடந்த டிசம்பர் 4ஆம் திகதி அன்று யாழ்ப்போது வைத்தியசாலையில் இறையடி சேர்ந்தார். அன்னாருக்கான அடக்கச் சடங்கு மற்றும் இரங்கல் திருப்பலி அவருடைய சொந்த ஊராகிய விடத்தல்தீவில் கடந்த டிசம்பர் 7ஆம் திகதி இடம்பெற்று விடத்தல்தீவில் அன்னாரின் உடல் நல்லடக்கம் செய்யப்பட்டது.

தமது அன்புத் தந்தையை இழந்து வாடும் கௌரவ செல்வம் அடைக்கலநாதன் அவர்களுக்கும் அவரது குடும்பத்தினருக்கும் மன்னார் மறைமாவட்ட சமூகம் சார்பான ஆழ்ந்த அனுதாபங்களைத் தெரிவிக்கின்றோம். இறையடி சேர்ந்த தந்தை அவர்கள் இறைவனின் நித்திய அமைதியில் இழைப்பாறுவாராக!

துயர் பகிர்கின்றோம்!


அன்ரனி சோசை அடிகளாரின் தந்தையார் - மன்னார் மறைமாவட்டத்தின் குஞ்சுக்குளம் பங்குத்தந்தையான அருட்திரு. இ. அன்ரனி சோசை அவர்களின் அன்புத் தந்தையார் திரு. இசையாஸ் சோசை (வங்காலை) அவர்கள் கடந்த நவம்பர் மாதம் 16ஆம் திகதி இறைபதமடைந்தார்.

எட்வின் வசந்தராஜ் அடிகளாரின் (OMI) தாயார் - அமலமரித் தியாகிகள் சபையின் யாழ்ப்பாண முதல்வர் அருட்திரு. எட்வின் வசந்தராஜ் (அமதி) அவர்களின் அன்புத் தாயார் அவர்கள் கடந்த டிசம்பர் 4ஆம் திகதி பிரான்ஸ் நாட்டில் இறையடி சேர்ந்தார்.

அருள்ராஜா (Cmf) அடிகளாரின் தந்தையார் - கிளறிசியன் துறவற சபையைச் சேர்ந்தவரும், வவுனியா வரோட நிறுவனத்தின் இயக்குனராகப் பணியாற்றியவருமான அருட்திரு. அல்பேட் யோசப் அருள்ராஜா அவர்களின் அன்புத் தந்தையார் ஞானப்பிரகாசம் ஜோன் அல்பேட் அவர்கள் கடந்த செப்டம்பர் 28ஆம் திகதி இறைபதமடைந்தார்.

தமது பாசியு பெற்றோரை இழந்து துயரறும் அருட்தந்தையர்களுக்கும், அவர்களது அன்புக்குரிய குடும்பத்தவர்களுக்கும் எமது ஆழ்ந்த அனுதாபங்களைத் தெரிவிக்கின்றோம். இறையடி சேர்ந்த அடியார்கள் இறைவனின் முடிவில்லா மகிமையில் பங்குபெற வேண்டுமென்று செபிக்கின்றோம். - மன்னா

பெயர்கோண்ட புனிதரின் திருவிழாவில் சேவியர் குருஸ் அடிகளாரை வாழ்த்துகிறோம்



கடந்த டிசம்பர் 3ஆம் திகதி தனது பெயர் கொண்ட புனிதராகிய புனித பிரான்சிஸ் சவேரியாரின் திருவிழாவைக் கொண்டாடிய மன்னார் மறைமாவட்டத்தின் முன்னாள் குருமுதல்வர் அருட்திரு. சேவியர் குருஸ் அடிகளாருக்கு எமது அன்புக்கொண்ட செபங்களையும் நல்வாழ்த்துக்களையும் தெரிவிக்கின்றோம். Happy Feast day dear Father!

மன்னார் மறைமாவட்ட அன்பிய இணைப்பாளர்களுக்கான பயிற்சிப்பாசறை



மன்னார் மறைமாவட்ட அன்பிய இணைப்பாளர்களுக்கான பயிற்சிப் பாசறை முருங்கன் கிறிஸ்து அரசர் ஆலயப் பங்கு மண்டபத்தில் கடந்த ஒக்டோபர் மாதம் 28, 29ஆம் திகதிகளில் இடம்பெற்றது. இறையிரக்க ஆண்டினை முன்னிட்டு ஏற்பாடு செய்யப்பட்ட இந்தப் பயிற்சிப் பாசறையில் பங்கெடுக்க மன்னார் மறைமாவட்டத்தின் ஒவ்வொரு பங்கிலிருந்தும் 05 இணைப்பாளர்கள் அழைக்கப்பட்டிருந்தனர். இந்நிகழ்வு அன்பிய ஆணைக்குழு இயக்குனர் அருட்திரு. ஏ. ஆரோக்கியம் தலைமையில் இடம்பெற்றது.

கடந்த 28.10.2016 வெள்ளிக்கிழமை மாலை 6.00 மணியளவில் இப்பாசறை ஆரம்பமாகியது. மறைமாவட்ட அன்பியக் கொடியினை மன்னார் மறைமாவட்டக் குருமுதல்வர் அருட்திரு. ஏ. விக்ரம் சோசை அடிகளார் ஏற்றிவைத்தார். முருங்கன் மறைக்கோட்ட முதல்வர் மாக்கஸ் அடிகளார், முருங்கன் பங்குத்தந்தை றொக்சன் குருஸ் அடிகளார், பொன்தீவுகண்டல் பங்குத்தந்தை லோறன்ஸ் அடிகளார் ஆகியோர் இந்த ஆரம்ப நிகழ்வில் பங்குபற்றிருந்தனர். ஆரம்ப செபம் மற்றும் ஒளி ஏற்றும் வைபவத்தைத் தொடர்ந்து மறைமாவட்ட அன்பிய இயக்குனர் ஆரோக்கியம் அடிகளார் அனைவரையும் அன்புடன் வரவேற்று உரையாற்றினார்.

அங்கு உரையாற்றிய குருமுதல்வர், "நமது மறைமாவட்ட மக்களின் விசுவாசத்திற்கு வறுமை, ஏழ்மை, வேலையில்லாப் பிரச்சினை, அடிப்படைவாதச் சபைகளின் ஊடுருவல், நுகர்வுக் கலாசாரம் போன்றவை சவால்களாக உள்ளன. இவற்றை அன்பியம் ஊடாக வெற்றிகொள்வது அன்பியங்களைச் சார்ந்ததாகும். பங்குகளில் அரும்பணியாற்றும் அன்பிய இணைப்பாளர்கள் தொடர்ந்தும் விழிப்புடன் செயலாற்றுவதை விரும்புகின்றோம். மேலும் நமது மறைமாவட்டத்தில் அன்பியப் பணியாளர்களின் பணி பாராட்டிற்குரியது" என்று தெரிவித்தார்.

இப்பயிற்சிப் பாசறையின்போது அருட்பணியாளர்களான ஆரோக்கியம், மாக்கஸ், றொக்சன் குருஸ், வசந்தகுமார் மற்றும் திரு. ஞானப்பிரகாசம் ஆகியோர் அன்பிய வாழ்வு, குடும்பத்தில் பிள்ளை வளப்பு, இறைவாழ்த்தையில் செபித்தல் ஆகிய

தலைப்புக்களில் உரைகள் மற்றும் காணொளிக்காட்சி போன்றவற்றை வழங்கினர். இப்பாசறையின்போது குழுப்பயிற்சி, ஏழு படி இறைவார்த்தை பகிர்வு, விவிலிய விளையாட்டுப் போட்டிகள், இறையிரக்கப் படிப்பினைகளை வெளிப்படுத்தும் கலை நிகழ்வுகள் போன்றவை நடைபெற்றன.

இந்நிகழ்வின்போது இறையிரக்க யூபிலி ஆண்டில் வெள்ளிவிழாக் காணும் குருமுதல்வர் விக்ரம் சோசை அடிகளாருக்கு பொன்னாடை போர்த்திக் கௌரவிக்கப்பட்டது. 40, 35 வருட திருமண நிறைவை ஒட்டி அன்பிய முத்த பணியாளர்களான திரு. திருமதி. அன்ரனி - மேசி, தேவசகாயம் - மேரி ஆகிய தம்பதிகள் கௌரவிக்கப்பட்டனர்.

இந்நிகழ்வில் 76 அன்பிய இணைப்பாளர்கள் நான்கு மறைக்கோட்டங்களில் இருந்தும் பங்கெடுத்திருந்தனர். மன்னார் - 23 பேர், மடு - 18 பேர், முருங்கன் - 30 பேர், வவுனியா - 05 பேர் ஆகிய எண்ணிக்கையானோர் 19 பங்குகளில் இருந்து பங்குபற்றி இருந்தனர். கடந்த 29.10.2016 சனிக்கிழமை அன்று 1.00 மணிக்கு மதிய உணவுடன் இப்பாசறை நிறைவுக்கு வந்தது.

முழுமுதல் இறைவனுக்கும், மறைமாவட்ட அப்போஸ்தலிக்கப் பரிபாலகர் கிங்ஸ்லி சுவாமிப்பிள்ளை ஆயர் அவர்களுக்கும், குருமுதல்வர், வளவாளர்களான குருக்களுக்கும் பல்வேறு உதவிகள் புரிந்த முருங்கன் பங்குத்தந்தை றொக்சன் குருஸ் அடிகளார்க்கும், முருங்கன் கார்மேல் இல்ல அருட்சகோதரிகளுக்கும், உணவு வகைகளை வழங்கி உதவிய அருட்தந்தையர்கள் நவரெட்ணம் அடிகளார், சுருணராஜ் அடிகளார், அருட்குமரன் அடிகளார், ரஜனிகாந் அடிகளார் ஆகியோருக்கு நன்றி தெரிவிக்கப்பட்டது. பங்குகளில் இருந்து அன்பியப் பணியாளர்களை அனுப்பிவைத்த பங்குத்தந்தையர்களுக்கும், சிரமம் பாராது பங்குபற்றிய பயிற்சியாளர்களுக்கும், மத்திய குழு உறுப்பினர்களுக்கும் நன்றி தெரிவிக்கப்பட்டது.

- தகவல் : D.P.F. ஞானப்பிரகாசம், அன்பியத் தொடர்பகம், மன்னார்.

தயவுசெய்து மன்னாவை உடனடியாக விநியோகம் செய்யுங்கள்

மரிய சேவியர் அடிகளாருக்கு நல்லணக்கத்திற்கான கலை விருது



தேசிய ஒருமைப்பாட்டு மற்றும் நல்லணக்கத்தைக் கட்டியெழுப்புவதற்காக கடந்த பல தசாப்தகாலங்களாக இலங்கைக் கலைத்துறையில் ஆற்றிய கௌரவமான பணியைப் பாராட்டும் முகமாக பன்முகப் புலமையாளர் பேராசிரியர் நீ. மரியசேவியர் அடிகளார் அவர்களுக்கு நல்லணக்கத்திற்கான கலை மீயுயர் விருது வழங்கப்பட்டது. இச்சிறப்பு விருது இலங்கை ஜனாதிபதி மைத்திரிபால சிறிசேன அவர்களால் கடந்த நவம்பர் மாதம் 12ஆம் திகதி அன்று கொழும்பு பண்டாரநாயக்கா சர்வதேச மாநாட்டு சினிமா அரங்கில் வைத்து வழங்கி கௌரவிக்கப்பட்டது. தேசிய ரீதியில் அடிகளாருக்கு வழங்கப்பட்ட இந்த உயர் கௌரவத்தையிட்டு மன்னார் மறைமாவட்ட சமூகத்தின் நல்வாழ்த்துக்களை அடிகளாருக்குத் தெரிவித்துக்கொள்வதில் மன்னா மகிழ்ச்சியடைகிறது.

இறைவனின் இரக்கத்தாலும், புனித ஆட்சிப்பீடத்தின் ஆதரவாலும் மன்னார் மறைமாவட்ட அப்போஸ்தலிக்க பரிபாலகர் ஜோசப் கிங்ஸ்லி சுவாம்பிள்ளை ஆகிய நான் மறைமாவட்ட இறைமக்களுக்கு எழுதும் திருவருகைக்காலத் திருமடல் - 2016

இயேசுக் கிறிஸ்துவில் அன்புமிக்க
சகோதர சகோதரிகளே,

“வாக்கு மனிதர் ஆனார்: நம்மிடையே குடிசெண்டார்”
(யோவான் 1:14) என்ற இறைவாக்குக்கு ஒப்ப, இயேசுவின்
பிரசன்னத்தை - உடனிருப்பை ஆழமாக உணருகின்ற
திருவருகைக் காலத் திருகுள் அடியெடுத்து வைத்துள்ளோம். ‘இம்மானுவேல்’ என்று பெயர் பெற்ற
பாலகன் “கடவுள் நம்மோடு இருக்கின்றார்” என்ற
ஆறுதலின் செய்தியை தனது திருப்பிறப்பின் மூலம்
மீளவும் இந்நாட்களில் நமக்கு வலியுறுத்துகின்றார். ஆகவே
இயேசுவின் வருகை - அதாவது கிறிஸ்தமஸ் விழா
என்பது - நமக்கு ஆறுதலையும், மகிழ்ச்சியையும்,
நம்பிக்கையையும் அருளுகின்ற ஒப்பற்ற நிகழ்வாகும்.

வரலாற்றில் ஏற்கனவே நடந்து முடிந்த இயேசுவின்
பிறப்பு விழாவாகிய கிறிஸ்தமஸ் விழாவுக்கு நம்மை
ஆயத்தம் செய்யும் அதேவேளையில் இனி
நிகழவிருக்கின்ற இயேசுவின் இரண்டாவது வருகைக்கு நம்மை ஆயத்தம் செய்கின்ற காலமாகவும்
இத்திருவருகைக் காலம் நமக்குத் தரப்பட்டிருக்கின்றது.

நடந்து முடிந்த மறைமாவட்ட மேய்ப்புப் பணி மாநாடு

கடந்த நவம்பர் மாதம் 13ஆம் 14ஆம் திகதிகளில் மன்னார் மறைமாவட்ட வருடாந்த மேய்ப்புப்பணித்
திட்டமிடல் மாநாடு இடம்பெற்றது. இலங்கையில் உள்ள அனைத்து மறைமாவட்டங்களிலும் அடுத்த
வருடம் 2017ஆம் ஆண்டு யோசவ்வாஸ் அடிகளாரின் வாழ்வையும் பணியையும் பற்றிச் சிந்தித்து
செயலாற்ற வேண்டும் என்ற இலங்கை ஆயர் மன்றத்தின் அழைப்புக்கு அமைவாக இந்த மேய்ப்புப்பணி
மாநாடு “புனித யோசவ்வாஸ் அடிகளாரின் வாழ்வும் பணியும்” என்ற கருப்பொருளை மையப்படுத்தி
நடத்தப்பட்டது.

புனித யோசவ்வாஸ் அடிகளாரின் வாழ்வும் பணியும் இன்றைய நமது சமகாலச் சூழ்நிலையில்,
நமது தலத்திருச்சபைக்கு எத்தகைய அனுபவம், சவாலம் விடுக்கின்றது என்பது இந்த மாநாட்டின்போது
விரிவாக ஆராயப்பட்டது. உரைகள், குழு ஆய்வுகள் மூலம் பல்வேறு கலந்துரையாடல்கள்
மேற்கொள்ளப்பட்டு கருத்துக்கள் பெறப்பட்டன. இந்தக் கருத்துக்கள், ஆலோசனைகள் மேலும்
ஆராயப்பட்டு, முன்னுரிமைப்படுத்தப்பட்டு மறைமாவட்டத்தின் திட்டங்களாக அவை விரைவில்
பங்குக்கு அனுப்பிவைக்கப்படும். இந்த மறைமாவட்டத் தீர்மானங்களின் அடிப்படையில் ஒவ்வொரு
பங்கும் தமது பங்குச் சூழல், வசதி, வாய்ப்பு, ஏதுநிலை போன்றவற்றிற்கு ஏற்ப தமது பங்குத்
திட்டத்தை வகுத்து அடுத்த ஆண்டில் செயற்பட வேண்டும் என எதிர்பார்க்கின்றோம். இது விடயத்தில்
பங்குத்தந்தையோடு சேர்ந்து துறவியர், பொதுநிலைத் தலைவர்கள் போன்றோர் அதிக அக்கறையோடு
செயலாற்ற வேண்டுமென அன்போடு கேட்டுக்கொள்கிறோம்.

பொதுநிலையினர் புத்தாக்கம் பெறவேண்டியதன் அவசியம்

ஒல்லாந்தருடைய ஆட்சிக் காலத்தில் 29 வருடங்கள் இந்த நாட்டில் எந்தவொரு கத்தோலிக்க
குருவும் இல்லாத நிலையில், கத்தோலிக்க விகவாசம் அழிந்தொழியும் நிலையில் இருந்த வேளையில்
யோசவ்வாஸ் அடிகளார் ஒரு பிச்சைக்காரன் வேடம் புண்பட்டு இரகசியமாக இந்த நாட்டிற்குள் வந்தார்.
தனியொரு குருவாக அவர் இந்த நாட்டின் வடக்கு, கிழக்கு, தெற்கு, மேற்கு என நாலா திசைகளிலும்
தனது மறைப்பணியை ஆற்றினார். அந்நாட்களில் அவருடைய மறைப்பணிகளுக்கு மிகவும்
உறுதுணையாக, ஒத்தாசையாக இருந்தவர்கள் பொதுநிலையினரே. யோசவ்வாஸ் அடிகளாரின்
வாழ்வையும் பணியையும் சிந்திக்கும் இவ்வேளையில் இந்த முக்கியமான விடயத்தை நாம்
ஆழமாகக் கருத்தில் கொள்ள வேண்டும்.

இரண்டாம் வத்திக்கான் சங்கத்தின் ‘நற்செய்தி அறிவிப்புப் பணி’ என்ற ஏட்டின் 21ஆம் எண்
இப்படிச் கூறுகின்றது: “திருஆட்சியாளரோடு கூட எங்கு பொதுநிலையினர் என்ற
பெயருக்குரியவர்கள் உடனிருந்து உழைக்கவில்லையோ, அங்கு திருச்சபை
உண்மையாகவே நிறுவப்படவும் இல்லை, முழுமையாக வாழ்வில்லை, மனிதர் நடுவே
கிறிஸ்துவின் நிறை அடையாளமாகத் துலங்கவும் இல்லை என்று சொல்லலாம்”.

திருச்சபையின் பணிகளையும், செயல்திட்டங்களையும் நிர்ணயிப்பதிலும், அவைபற்றிய
முடிவுகளை எடுப்பதிலும், அவற்றை நடைமுறைப்படுத்துவதிலும் பொதுநிலையினர் தமது முழுமையான
ஈடுபாட்டைக் காண்பிக்க வேண்டும். பங்குத்திருச்சபைகளில் பல முக்கிய பொறுப்புகளில் இருக்கும்
பொதுநிலையினர் தமது கடமைகளையும் பொறுப்புக்களையும் உணர்ந்து அதிக ஈடுபாட்டுடன்
செயலாற்ற வேண்டும் என வேண்டுகோள் விடுக்கின்றோம்.

நாட்டின் இன்றைய யதார்த்த சூழ்நிலை

மகிழ்ச்சி நிறைந்த கிறிஸ்தமஸ் விழாவை நாம் எதிர்கொண்டிருக்கும் இவ்வேளையில் நமது
மக்களின் வாழ்வியல் சூழ்நிலை துன்பம் மிக்கதாக, அநீதி நிறைந்ததாக, கவலையளிப்பதாக
உள்ளதை நாம் காண்கின்றோம். நடைமுறையில் நாம் காணும் இன்றைய அநீதி நிறைந்த
சூழ்நிலையை நாம் வெறுமனே பார்த்துக்கொண்டிருக்க முடியாது. அனைத்து வகையான அநீதிகளுக்கு
எதிராகவும் குரல் கொடுக்கவும், செயற்படவும் நாம் அழைக்கப்படுகின்றோம்.

இந்த நாட்டில் இடம்பெற்ற கொடுமையான போர் முடிவடைந்து ஏழு வருடங்களாகிய பின்னும்
இன்றுவரை போரின் வடுக்களில் இருந்து நமது மக்கள் முற்றாக விடுபடவில்லை. அவர்களின்
மனப்பணிகள் ஆறவில்லை. இழப்புகளைச் சந்தித்தவர்கள் இதய அமைதி பெறவில்லை.
காணாமல்போனோர் விவகாரம், அரசியல் கைதிகளின் விடுதலை, அரசுபடைகளால்
ஆக்கிரமிக்கப்பட்டுள்ள காணிகளை விடுவிப்பது தொடர்பான பிரச்சினை, தமிழ் மக்களுக்கான
அரசியல் தீர்வு எனப் பல தீர்க்கப்படாத பிரச்சினைகள் தொடர்ந்துகொண்டே இருக்கின்றன.
இந்நிலையில் இனங்களின் தனித்துவம், இணக்கப்பாட்டு அரசியல், சமூகங்களிடையேயான புரிந்துணர்வு
என்பவற்றை வலியுறுத்தி வெளிவரவிருக்கும் ‘புதிய அரசியலமைப்பை’ வரவேற்கின்றோம். இப்புதிய
அரசியலமைப்பை உருவாக்க நல்லெண்ணெய் உழைக்கும் இந்நாட்டின் அரசியல் மற்றும் சட்டத்துறைத்
தலைவர்களைப் பாராட்டி நிற்கின்றோம்.

நிறைவாக

கடந்த 22 வருடங்கள் நல்ல மேய்ப்பனாக இருந்து இம்மறைமாவட்டத்தை வழிநடத்திய
ஆயர் இராயப்பு யோசேப் ஆண்டுகையை நன்றி உணர்வோடு நினைவுசுருக்கின்றோம். அவரின்
சிறந்த மேய்ப்புப் பணியினையும், தமிழ் பேசும் மக்களுக்கான நீதி, சமாதான சமூக சேவையினையும்
நாம் மறந்துவிட முடியாது. இறைவன் அவருக்கு நல்ல உடல் உள நலன்களை வழங்கிட
வேண்டி நிற்கின்றோம்.

“விண்ணில் இருந்து விடியல் நம்மைத் தேடிவரும்” (லூக்.1:79) இந்நாட்களில் நாம் நம்பிக்கையில்
தளர்வறாது தொடர்ந்து செயலாற்றுவோம். “ஆண்டவரின் காலத்தில் நீதி தழைத்தோங்கும்” (திபா
72:7) என்ற திருப்பாடல் ஆசிரியரின் நம்பிக்கையை நமதாக்குவோம்.

உங்கள் அனைவருக்கும் என் இனிய கிறிஸ்தமஸ் புதுவருட நல்வாழ்த்துக்களையும் இறை ஆசீர்வையும்
தெரிவித்துக்கொள்கிறேன்.



DIPLOMA IN NURSING (02 YEARS)

Holy Cross School of Health Science

விண்ணப்ப இறுதித் தினம் : 30.01.2017

க.பொ.த உயர்தரத்தில் 3 பாடங்கள் சித்தி அடைந்தவர்கள் தமது
விண்ணப்பங்களை திருச்சிலுவை தாதியர் பாடசாலை, இல 767/4, கடற்கரை
வீதி, யாழ்ப்பாணம் என்னும் முகவரிக்கு அனுப்பிவைக்கவும்.

- பணிப்பாளர் தொலைபேசி : 021-3001102, 077-1159391

வவுனியா தேசிய கல்வியியற் கல்லூரியில் கிறிஸ்தவக் கருத்தாடல் - 2016

வவுனியா தேசிய கல்வியியற் கல்லூரியின் கிறிஸ்தவ
மன்றத்தினால் ஏற்பாடு செய்யப்பட்ட கிறிஸ்தவக் கருத்தாடல் -
2016 என்ற நிகழ்வு கடந்த நவம்பர் மாதம் 19ஆம் திகதி
சனிக்கிழமை காலை 830 மணி தொடக்கம் மதியம் 1.30 மணி
வரை கல்லூரியின் பலநோக்கு மண்டபத்தில் சிறப்பாக
இடம்பெற்றது. “உங்களோடு உங்களுக்காக” என்ற தலைப்பில்
இறை இரக்கத்தை மையப்படுத்திய இக்கருத்தாடல் நிகழ்வு ஏற்பாடு
செய்யப்பட்டிருந்தது.

கடந்த ஆண்டுகளில் கிறிஸ்தவ மாநாடு என்ற பெயரில்
இடம்பெற்றுவந்த இந்த நிகழ்வு சென்ற வருடத்தில் இருந்து
கிறிஸ்தவக் கருத்தாடல் என்ற பெயரில் இடம்பெற்று வருவது
குறிப்பிடத்தக்கது. திரு. பேனாட் அவர்கள் வவுனியா தேசிய
கல்வியியற் கல்லூரியின் தலைவராக இருந்த காலத்தில் இருந்து
இந்த நிகழ்வு ஆரம்பிக்கப்பட்டு இன்றுவரை தொடர்ச்சியாக
இடம்பெற்று வருவது மகிழ்ச்சிக்குரியது.

மறைந்த முதல்வர் செல்வி ஜெயலலிதா மக்களின் மனங்கவர்ந்த தலைவி

இந்தியத் திருச்சபை இரங்கல்

மறைந்த தமிழக முதல்வர்
செல்வி ஜெயலலிதா அவர்கள்
மக்களின் உணர்வுகளையும்,
எண்ணங்களையும் சரியான
முறையில் புரிந்துகொண்டு
அவர்களுக்கேற்ற திட்டங்களை
வகுத்து உதவியவர் என
இந்தியக் கர்தினால் ஜோர்ச்
ஆலஞ்சேரி அவர்கள் கருத்து
வெளியிட்டுள்ளார்.

தமிழக முதல்வர் செல்வி
ஜெயலலிதாவின் மரணம்
குறித்து ஆழ்ந்த இரங்கலை
வெளியிட்டுத் தி செய்தி
வெளியிட்டுள்ள கர்தினால்
அவர்கள், ஓர் உறுதியான
தலைமைத்துவத்தைக் கொடுத்து அதன் வழியாகத் தமிழக
மக்களின் வளமான வாழ்வுக்கு பங்காற்றியதற்கு செல்வி
ஜெயலலிதாவைப் போற்ற வேண்டும் எனவும் தெரிவித்துள்ளார்.
தமிழக ஆயர் பேரவையின் தலைவர் - மதுரைப் பேராயர்
அந்நோனி பாப்பசாமி போன்றோரும் தமிழக முதல்வரின் மரணம்
குறித்து தமது ஆழ்ந்த இரங்கலை வெளியிட்டுள்ளனர்.

தமிழக முதல்வரின் மரணம் குறித்து ஆழ்ந்த இரங்கலை
வெளியிட்டுள்ள இயேசு சபை ஜீவன் பத்திரிகையின் ஆசிரியர்
ஜோ. ஆன்டனி சே.ச. அடிகளார், செல்வி ஜெயலலிதா அவர்கள்
தன் கட்சி மற்றும் ஆட்சி நிர்வாகத்தில் சிறந்த கட்டுப்பாட்டைக்
கொண்டிருந்ததோடு, ஏழைகளின் நலனை மனதில்கொண்டு
பல்வேறு திட்டங்களைத் தீட்டி வெற்றி கண்டவர் எனத்
தெரிவித்துள்ளார்.

சீனாவில் 15 கோடி விவிலியப் பிரதிகள்

சீனாவில் விவிலியத்தை அச்சிட்டு விநியோகிக்க
அனுமதிக்கப்பட்டிருக்கும் ஒரே நிறுவனமான அமிற்றி (Amity)
பதிப்பகம், 1988ஆம் ஆண்டிலிருந்து இதுவரை 15 கோடி பிரதிகளை
அச்சிட்டுள்ளதாக அறிவிக்கிறது. தான் நிறுவப்பட்டதன் 30ஆம்
ஆண்டைத் தற்போது சிறப்பிக்கும் இந்த அமிற்றி பதிப்பகம்,
2010ஆம் ஆண்டுவுரை 8 கோடி பிரதி அச்சிட்டிருந்த நிலையில்
தற்போது அது 15 கோடி என்ற மைல் கல்லை எட்டியுள்ளது.

சீனாவில் விவிலியப் பிரதிகளை அச்சிட அனுமதிக்கப்பட்டிருக்கும்
இந்நிறுவனம், இதுவரை நூறு மொழிகளில் விவிலியத்தை அச்சிட்டு
70 நாடுகளில் விநியோகித்துள்ளது. சீன அரசின்
அடக்குமுறைகளுக்குப் பயந்து, ஒரு விவிலிய பிரதியிலிருந்து
வார்த்தை வார்த்தையாக எழுதி மக்கள் விவிலிய பிரதிகளைப்
பாதுகாத்து வந்த நிலை மாறி, தற்போது மிக மலிவான விலையில்
விவிலியப் பிரதிகள் மக்களிடம் சென்றடைகின்றன என்று ஆசிய
செய்தி கூறுகிறது. விவிலியப் பிரதிகளை அச்சிட்டு மிகக்குறைந்த
விலையில் மக்களுக்கு வழங்கும் அமிற்றி பதிப்பகம், உலகம்
முழுவதும் பல்வேறு பிறன்பு நடவடிக்கைகளையும் மேற்கொண்டு
வருகிறது.

சந்தாதாரர் கவனத்திற்கு!

மன்னா பத்திரிகைக்கான சந்தாப் பணத்தை செலுத்தாதவர்கள் காலம் தாமதிக்காமல்
உடனடியாக உங்கள் சந்தாவை செலுத்தி எம்மோடு ஒத்துழையுங்கள். உங்கள் மன்னா
சந்தாக் காலம் முடிவடையும் திகதி உங்களுக்கு தபால் மூலம் அனுப்பப்படும் மன்னா
பத்திரிகையில் உங்கள் விவரத்திற்குக் கீழே உள்ளது. எனவே அதைப் பார்த்து உங்கள்
சந்தாவைப் புதுப்பித்துக்கொள்ளுங்கள்.

- மன்னா நிர்வாகம் -

இயேசுவின் கல்லறைக் கல்பலகை முதல் முறையாகத் திறப்பு

இயேசுவின் கல்லறை
மூடப்பட்டிருந்த கல்பலகை,
நூற்றாண்டுகளுக்குப்
பின்னர் முதல் முறையாக
பொதுமக்களின்
பார்வைக்குத்
திறந்துவைக்கப்பட்டுள்ளது
என CNA கத்தோலிக்க
செய்தி நிறுவனம் கூறியது.

இயேசுவின் இறப்புக்குப்
பின்னர், அவரது திருஉடல்
கிடத்தப்பட்டிருந்ததாக
நம்பப்படும் இந்தக்
கல்பலகை, நீண்டகால
அறிவியல் ஆய்வுகளுக்கு
உட்படுத்தப்பட்டிருந்தது.
அது பாதுகாப்புக்காக,
நூற்றாண்டுகளாக, ஒரு
பளிங்குப் பலகையால்
மூடப்பட்டிருந்தது.
அது தற்போது
அகற்றப்பட்டுள்ளது.

இதை
அகழ்வாராய்ச்சியாளர்களும்,
திருப்பயணிகளும், பல்வேறு
சமயக் குழுக்களும்
பார்வையிட்டு வருகின்றனர்
என அச்செய்தி நிறுவனம்
கூறியது.

எருசலேம், திருக்கல்லறை
பசிலிக்காவிலுள்ள,
இயேசுவின் கல்லறையை
முடியிருந்த இக்கல்பலகை
பற்றிப் பேசிய எருசலேம்
கிரேக்க ஆர்த்தடாக்ஸ்
முதுபெரும் தந்தை 3ம்
தியோபிலோஸ் அவர்கள்,
“இயலக்கூடாது,
இயலக்கூடியதே என்ற
உண்மையான செய்தியை
இது தந்துள்ளது” என்று
கூறினார். அர்மேனியர்,
கிரேக்கர்கள், முஸ்லிம்
பாதுகாவலர், யூத
காவல்துறை அதிகாரிகள்
எனப் பலர் இங்கு
இருக்கிறோம்.
அனைவருக்கும்
அமைதியும், ஒருவர் ஒருவர்
மீதான மதிப்பும் தேவை
என்பதை இந்திகழ்வு
உணர்த்துகின்றது என்று
முதுபெரும் தந்தை 3ஆம்
தியோபிலோஸ் அவர்கள்
மேலும் கூறினார்.

ஆக்கங்களை எதிர்பார்க்கின்றோம்

காலத்திற்குப்
பொருத்தமான
ஆக்கங்களை
சுருக்கமாகவும்,
இறுக்கமாகவும்
மன்னாவுக்கு
எழுதி அனுப்புங்கள்.
தரம்கண்டு
பிரசுரிப்போம்

- மன்னா நிர்வாகம் -

மன்னார் மறைமாவட்டச் செய்திகள்

பொன்விழாக் காணும் பள்ளிமுனைப் பங்கு மரியாயின் சேனை



பள்ளிமுனைப் பங்கிலே மரியாயின் சேனை ஆரம்பிக்கப்பட்டு இவ்வருடம் 50 வருடங்கள் நிறைவடைந்துள்ளது. 1966ஆம் ஆண்டு பங்குனி மாதம் 25ஆம் திகதி புனித கன்னி மரியாளுக்கு மங்கள வார்த்தை கூறிய திருநாளன்று 7 உறுப்பினர்களுடன் அருட்பணி. அந்திரே சியெப்கா (அ.ம.தி.) அடிகளாரது பணிக்காலத்தில் இது ஆரம்பிக்கப்பட்டது.

“ஆச்சரியத்திற்குரிய மாதா பிரசீடியம்” என்ற பெயரில் பெண்கள் சேனையத்திற்குரிய மாதா பிரசீடியம் பணிபுரிய, காலகதியில், “கஸ்ரப்படுகின்றவர்களின் தேற்றரவு” என்ற பெயரில் ஆண்கள் பிரசீடியமும், “சம்மனசுகளின் இராக்கினி” என்ற பெயரில் இளைஞர் பிரசீடியமும் உருவாக்கப்பட்டது. போர்க்கால இடப்பெயர்வின் பின்னர் இளைஞர் பிரசீடியம் இயங்காமல் போய்விட்டது.

காத்தாங்குளம் பங்கில் முதியோர் சங்க அங்குராப்பணமும் முதியோர் கௌரவிப்பும்



காத்தாங்குளம் பங்கில் கடந்த ஒக்டோபர் மாதம் 22ஆம் திகதி அன்று முதியோர் சங்கம் ஆரம்பிக்கப்பட்டது. இவ்வார நிகழ்வில் மறைமாவட்ட முதியோர் சங்கத் தலைவர், செயலாளர் ஆகியோர் கலந்துகொண்டனர்.

முதியோர் கௌரவிப்பு நிகழ்வானது கடந்த ஒக்டோபர் மாதம் 29ஆம் திகதி நடைபெற்றது. இந்நிகழ்வில் மறைமாவட்ட

2015ஆம் ஆண்டு மார்ச் மாதத்தில் 50ஆம் வருட யூபிலி நிகழ்வை முன்னிட்டு மன்னார் மேல் கியூரியாவிலுள்ள பிரசீடியங்கள் இணைந்து ஆச்சேஸ் விழாவினை பள்ளிமுனையில் கொண்டாடி யூபிலியை ஆரம்பித்து வைத்தனர்.

கடந்த ஒரு வருட ஆன்மீக ஆயத்தங்களுடன் இவ்வாண்டு 2016 ஒக்டோபர் 30ஆம் திகதி செபமாவை மாதத்தின் கடைசி ஞாயிறு தினத்திலே இவ்விழா எளிமையான முறையில் இடம்பெற்றது. சம்மனசுகளின் இராக்கினி பிரசீடியத்தில் சேனையாளராக இருந்து குருவாகி இவ்வருடம் தனது 10ஆவது வருட குருத்துவ வாழ்வை நிறைவுசெய்யும் அருட்பணி. யோசப் செல்வன் (செ.தா.) பங்குத்திருச்சபையுடன் இணைந்து யூபிலி விழாத் திருப்பலியை ஒப்புக்கொடுத்தார். சிறிய சிற்றாண்டி உபசரணையுடன் இவ்விழா இனிதே நிறைவுற்றது.

வேப்பங்குளம் பங்கில் முதியோர் கௌரவிப்பு

கடந்த ஒக்டோபர் மாதம் 16ஆம் திகதி ஞாயிறு தினம் அன்று வேப்பங்குளம் பங்கில் முதியோர் கௌரவிப்பு நிகழ்வு இடம்பெற்றது. அன்றைய தினம் காலை 7.15 மணிக்கு மன்னார் மறைமாவட்ட முதியோர் ஆணைக்குழு இயக்குனர் அருட்பணி. அல்பன் ராஜசிங்கம் அடிகளாரும், பங்குத்தந்தை லக்ஸ்ரன் டி சில்வா அடிகளாரும் இணைந்து நிறைவேற்றிய திருப்பலியுடன் இவ்விழா ஆரம்பமானது.

முதியோரைக் கனம் பண்ணி, மாலை சூட்டி, பலிப்பீடம் வரை இளையோர் பவனியாக அழைத்து வந்தனர். திருப்பலி வழிபாடுகளை முதியோர் கருத்துற அமைத்திருந்தனர். திருப்பலி முடிவில் முதியோர் வரிசையில் நிற்க, இளையோர் அவர்கள் தாழ்பணிந்து ஆசி பெற்றமை அருமையான காட்சியாக இருந்தது.

தொடர்ந்து ஆலய மேய்ப்புப்பணி மண்டபத்தில் கௌரவிப்பு விழா நடைபெற்றது. தலைமை தாங்கிய பங்குத்தந்தை அனைவரையும் வரவேற்றுத் தலைமையுரையாற்றினார். இயக்குனர், சமாச்சத்தலைவர் திரு. S.A. மிராண்டா, உபதலைவர் திரு. A. அந்தோனிமுத்து ஆகியோர் தமதுரைகளின்போது வேப்பங்குளம் பங்கின் செயற்பாடுகளைப் பாராட்டினர்.

பங்குச் சபையினர் முதியோர் அனைவருக்கும் காலையுணவு வழங்க, முதியோர் சங்கத்தினர் இலைக்கஞ்சி வழங்கிக் கௌரவித்தனர். சங்க உறுப்பினர் ஒவ்வொருவருக்கும் தலா ரூபா. 1000/= வீதம் அன்பளிப்பு ரொக்கமாக வழங்கப்பட்டது. பங்குச் செயலாளரும், முதியோர் சங்க உபதலைவருமான திரு. அ. யோ. அந்தோனிதாஸ் அவர்களின் நன்றியுரையுடன் விழா இனிதே நிறைவுற்றது.

அடம்பன் பங்கில் முதியோர் தினம்

அடம்பன் பங்கின் கத்தோலிக்க முதியோர் சங்கத்தின் முதியோர் தின விழா கடந்த ஞாயிற்றுக்கிழமை காலை 7.00 மணிக்கு அதன் தலைவர் திரு. ச. பத்திரதாசன் தலைமையில் அடம்பன் பங்குத் தந்தை அருட்பணி. நியூட்டன் அவர்களின் அனுசரணையுடன் இடம்பெற்றது.

அடம்பன் இயேசுசபைக் குருக்களின் பொறுப்பாளர் அருட்பணி. ரிச்சேட் தலைமையில் பங்குத்தந்தையும் இணைந்து முதியோர் தின சிறப்புத் திருப்பலி ஒப்புக்கொடுக்கப்பட்டது. அதனைத் தொடர்ந்து முதியோர்கள் பொன்னாடை போர்த்தி கௌரவிக்கப்பட்டார்கள். அத்துடன் முதியோர்களால் வரவேற்பு நடனம், பாட்டு போன்ற கலை நிகழ்ச்சியும் இடம்பெற்றது.

தொடர்ந்து புனித வியாகுல அன்னையின் ஆசீர்வாதம் பங்குத் தந்தையால் வழங்கப்பட்டு நிகழ்வுகள் யாவும் நிறைவுபெற்றன. தகவல்: செயலாளர், அடம்பன் கத்தோலிக்க முதியோர் சங்கம்.

யோசவ்வாஸ் நகர் பங்குச் செய்திகள்

யோசவ்வாஸ் நகர் பங்கில் கடந்த ஒக்டோபர் மாதம் 1ஆம் திகதி காலைத் திருப்பலியுடன் சிறுவர்தினம், முதியோர் தினம் ஆகியன கொண்டாடப்பட்டன. “பிள்ளைகள் கடவுள் அருளும் செல்வம்” என்ற கருத்து திருப்பலியில் வலியுறுத்தப்பட்டது. திருப்பலி முடிவில் பிள்ளைகள் ஆசீர்வதிக்கப்பட்டனர். முதியோர்களை பிள்ளைகள், பேரப்பிள்ளைகள் மாலை அணிவித்து வரவேற்றனர். சிறப்பு நிகழ்வாக முதியவர்களிடம் அனைவரும் ஆசீர்வாதம் பெறும் நிகழ்வு இடம்பெற்றது. முதியவர்கள் எம் இல்லங்களில் இருப்பது எமக்கு ஆசீர்வாதமென பங்குத்தந்தை கூறினார்.

பங்கிலுள்ள 27 பிள்ளைகளுக்கு கடந்த ஒக்டோபர் 30ஆம் திகதி முதல்நன்மை அருட்சாதனம் வழங்கப்பட்டது. பங்குத்தந்தை அருட்பணி. யூட்குருஸ் அடிகளாரும் மன்னார் மறைமாவட்ட வழிபாட்டு ஆணைக்குழு இயக்குனர் ஆரோக்கியம் அடிகளாரும் இணைந்து முதல்நன்மைத் திருப்பலியை நிறைவேற்றினர். தகவல் : திருமதி. எ. அற்புதராணி

பெண்கள் பணிக்குழுவினால் ஏற்பாடு செய்யப்பட்ட பெண்களுக்கான கருத்தமர்வு

மன்னார் மறைமாவட்ட குடும்பநல பொதுநிலையினர் பணியகத்தின் ஓர் அங்கமாகச் செயற்படும் கத்தோலிக்க பெண்கள் பணிக்குழுவினால் இலுப்பைக் கடவை அந்தோனியார்புர ஆலயத்தில் கடந்த 11.10.2016 அன்று செவ்வாய்க்கிழமை காலை 10.30 மணிக்கு இயக்குனர் தந்தை அருட்பணி எஸ். கே. தேவராஜா அடிகளின் தலைமையில் அனைத்துப் பெண்களுக்கான ஒரு கருத்தமர்வு இடம்பெற்றது.

இக்கருத்தமர்வானது சமூகத்தில் பெண்களுக்கு ஏற்படும் உளவியல் சம்பந்தமான சவால்களுக்கு விழிப்புணர்வை ஏற்படுத்தும் நோக்கமாக ஏற்பாடு செய்யப்பட்டது.

இக்கருத்தமர்வு “சமுதாயத்தில் பெண்களின் கடமையும், பெண்கள் எதிர்கொள்ளும் சவால்களும், அதற்கான தீர்வுகளும்” என்ற கருப்பொருளில் மன்னார் பொது வைத்தியசாலை உளநலப்பிரிவைச் சேர்ந்த திருமதி. கௌரி அவர்களினால் நடாத்தப்பட்டது. இக்கருத்தமர்வில் கலந்துகொண்டவர்கள் குடும்பத்தில் தமது பொறுப்புக்களையும், கடமைகளையும், நன்கு உணர்ந்துகொள்ளக்கூடியவர்களாக இருந்தனர். அத்துடன் அவர்கள் சமுதாயத்தில் குடும்பத்தில் எதிர்கொள்ளும் உளவியல் சம்பந்தமான பிரச்சினைகளைப் பகிர்ந்துகொண்டு அதற்கான ஆலோசனைகளைப் பெறுவதற்கு ஒரு வழியாகவும் இக்கருத்தமர்வு அமைந்தது. இதில் 35 பெண்கள் கலந்துகொண்டு பயனடைந்தார்கள்.

இக்கருத்தமர்வுக்கு அந்தோனியார்புரப் பங்குத்தந்தை அருட்பணி. ரஜினிகாந்த் அடிகளாரும், பங்கு மக்களும் தமது முழுமையான ஒத்துழைப்பை வழங்கினார்கள். தகவல் : கத்தோலிக்க பெண்கள் பணிக்குழுத் தலைவி

பள்ளிமுனைப் பங்கில் முதியோர் தின விழா



பள்ளிமுனை புனித லூசியா முதியோர் சங்கத்தின் வருடாந்த முதியோர் தின விழா கடந்த ஒக்டோபர் மாதம் 23ஆம் திகதி ஞாயிற்றுக் கிழமை மாலை 4.00 மணியளவில் பள்ளிமுனை புனித லூசியா முதியோர் சங்க மண்டபத்தில் தலைவர் திரு. எம். ஆனந்தம் ரோச் அவர்களின் தலைமையில் நடைபெற்றது. இந்நிகழ்வில் பிரதம விருந்தினராக மன்னார் மறை மாவட்ட முதியோர் சங்கங்களின் சமாச இயக்குனர் அருட்பணி. அல்பன் இராஜசிங்கம் அடிகளார் கலந்துகொண்டு சிறப்பித்தார்.

கௌரவ விருந்தினராக பள்ளிமுனை பங்குத்தந்தை அருட்பணி. எஸ். ஸ்ரீபன்ராஜ் கலந்துகொண்டு ஆசியுரை வழங்கினார். அவர் தனது ஆசியுரையில், பெரியோரைக் கனம் பண்ணுதல், கௌரவித்தல், அவர்களை மதித்து நடத்தல், அவர்களைப் பராமரித்தல் போன்ற கடமைகளை நாம் மேற்கொள்ள வேண்டும் என விரிவாக எடுத்துரைத்தார்.

அதனைத் தொடர்ந்து முதியோர்கள் கௌரவிக்கப்பட்டு, அவர்களுக்கு அன்பளிப்புக்களும் வழங்கப்பட்டன. மேம்பாட்டு உத்தியோகத்தர் திரு. I. செந்தில்குமரன், மன்னார் மாவட்ட முதியோர் சங்கத்தின் சமாசத் தலைவர் திரு. S.A. மிராண்டா அவர்களும் இந்நிகழ்வில் கலந்து சிறப்பித்தார்கள்.

மேலும் இந்நிகழ்வில் திருமதி. அன்னம்மா பெரேரா, திருமதி. மேபின் ஜான்சன் குழுவின் மீனவ வாழ்வு எனும் தலைப்பிலான நாடகம் சிறப்பாக அரங்கேற்றப்பட்டது.

எமது கிராம நாட்டுக்கூத்துக் கலையை எமது முதியோர் வளர்த்து வருகின்றமைக்கு அடையாளமாக திரு. அன்று ரோச், திரு. நிமல், திரு. ராசா ரோச், திரு. வெல்பிறட் ஆகியோரினால் நாட்டுக்கூத்து நாடக நிகழ்வு நடைபெற்றது. ஊர் மக்களின் ஆதரவுடன் இந்நிகழ்வு சிறப்பாக நடைபெற்றமை குறிப்பிடத்தக்கது. தகவல்: R. சதாகர் பிகிராடோ

திருவிவிலிய நம்பிக்கையும் பலவித மூடநம்பிக்கைகளும்

தி. அருளப்பு, தன்னார்வ இறைவார்த்தைப் பணியாளர், விடத்தல்தீவு, மன்னார்

இரக்கம் என்பது இறைத்தந்தையின் செயற்பாடு மட்டுமன்று, அது அவருடைய உண்மையான பிள்ளைகள் யார் என்பதை உறுதிப்படுத்தும் அளவு கோலாகவும் அது உள்ளது என்கின்றார் திருத்தந்தை பிரான்சீஸ்.

இரக்கத்தின் யூபிலி ஆண்டில் அடுத்தவரின் வறுமை நிலைகண்டும் காணாமல் இருந்துவிடும் முயற்சிப்போன நமது மனச்சான்றைத் தட்டி எழுப்பவும் யேசுவின் சீடராக நாம் வாழ்கிறோமா, இல்லையா? என உரசிப் பார்க்கவும் இரக்கச் செயல்கள்பற்றி சிந்திக்கவும், அவற்றைச் செயற்படுத்தவும் அழைக்கப்படுகின்றோம்! இரக்கத்தின் ஆண்டு ஒரு கொண்டாட்டமாக மட்டும் இருந்துவிடாமல் நமது வாழ்க்கை அனுபவமாக மாற முயற்சி எடுப்போம். திருத்தந்தை பிரான்சீஸ் அவர்களின் வாழ்வே இரக்கத்தின் அடையாளமாக உலகிற்கு ஒளிவீசுகிறது!

மந்திரவாதம், செய்வினை, ஏவல் முதலியன உண்டு என கருதுபவர்கள்தான் கிறிஸ்தவர்களுள் பலர்! இறைநம்பிக்கை கொண்டவர்கள்கூட சில நேரங்களில் மூடநம்பிக்கைகளுக்கு உட்படுகின்றார்கள்! இறை நம்பிக்கை உடையோருக்கு எல்லாம் நல்லதாக முடியும் என்று சொன்னாலும் கிறிஸ்தவர்களின் மனதில் மூடநம்பிக்கைகள் மறைந்திருப்பது உண்மைதான்! கிறிஸ்தவன் வேறு, கிறிஸ்தவம் வேறு! மனித வாழ்க்கையில் கடவுள் நம்பிக்கையைவிட மூடநம்பிக்கைகளுக்குத்தான் செல்வாக்கு உள்ளது என்கூடச் சொல்லலாம்!


அஞ்ஞான மதவாதிகள் அனைவருக்கும் மேலானவர்களாக மக்கள்மேல் ஆதிக்கம் செலுத்திய காலம் இருந்தது! அப்போது அவர்கள் தங்கள் ஆதிக்கத்தை தக்கவைத்துக்கொள்ள மந்திரவாதம் குறித்த அச்சத்தை மக்கள் மனதில் விதைத்தனர்! மந்திரவாதமும் மற்ற மூடநம்பிக்கைகளும் மேலை நாடுகளில் பெரும்பாலும் இல்லை! அறிவுபூர்வமாகச் சிந்தித்தால் மூடநம்பிக்கைகளுக்கு மனித வாழ்வில் இடமே இல்லை! குறிப்பார்ப்பது, நாள் பார்ப்பது, பில்லி குனியம், ஏவல், சாதகம், தின்பலன், வாரப்பலன், ஆண்டுப்பலன், கைரேகை, சோசியம் பார்ப்பது, ராகுகாலம், முகூர்த்தம், பல்லிச் சாத்திரம் முதலியவைபற்றி நாம்தான் சிந்திக்கின்றோம் செய்வினை செய்ததாக நினைத்து விரோதத்தில் இருப்பவர்களும் உள்ளனர்.

மந்திரவாதம், ஏவல் உண்டு என்று சொல்பவர்களும்! இல்லை என்று எதிர்ப்பவர்களும் உள்ளனர். இது இன்றைய காலத்தில் மட்டுமல்ல பைபிள் தொடக்க காலத்திலும் இருந்ததாக வேதத்தில் நாம் வாசிக்கின்றோம். இணைச்சட்ட நூலில் இதுபற்றிய குறிப்புகள் உண்டு.

வீட்டுத்தலைவனுக்கு செல்வம் கிடைக்க மந்திரவாதம் செய்யுமாறு அறிவுரை கூறும் ஊழியர்களை நாம் விவிலியத்தில் காணலாம். மக்களின் இறை நம்பிக்கையை மங்கச்செய்யும் மூடநம்பிக்கைகளை புனித பவுல் வன்மையாகக் கண்டித்துள்ளார். கலாத்தியருக்கு எழுதிய கடிதத்தில் இதை வெளிப்படுத்துகின்றார். பில்லி குனியம் செய்வோரை வேதம் பின்வருமாறு கண்டிக்கின்றது; "அனைத்து வஞ்சகத்திற்கும் உறைவிடமானவனே, பழிபாவம் எதற்கும் அஞ்சாதவனே, அலகையின் மகனே, நீதி நேர்மை அனைத்திற்கும் பகைவனே, ஆண்டவரின் நேரிய வழியில் இருந்து திசை திருப்புவதை நிறுத்தமாட்டாயோ? (திருத்தூதர்பணி. 13:10 இதை விபரிக்கின்றது) இவர்கள் சீரழிந்த மனம் கொண்டவர்கள் என்றும் விசுவாசத்தில் தேர்ச்சியற்றவர்கள் என்று திருவிவிலியம் கூறுகின்றது. (2 தீமோத். 3:8,9 இதை விபரிக்கின்றது!)

திருத்தூதர்களான பேதுருவும் யோவானும் மக்கள்மீது கைகளை வைக்க அவர்கள் தூய ஆவியால் நிறைந்தனர். மந்திரவாதியாக இருந்த சீமோன் திருத்தூதரிடம் தனக்கும் தூய ஆவியை வளங்கும் வரம் வேண்டுமெனக் கேட்டு பணம் கொடுக்க முன்வந்தான். பேதுரு அவனைக் கண்டிக்கின்றார். அவனும் அவனது பணமும் நாசமாய் போகும் என்று எச்சரிக்கிறார்! (திருத்தூதர்பணி 8:18,20) இதைத் தெளிவுபடுத்துகின்றது! குனியக்காரருக்கு கிடைக்கும் தண்டனை எதுவென்பதை திருவெளிப்பாடு 21:8இல் காண்கின்றோம்!

அருளாச்சியின் வல்லமையை எதிர்க்கும் வழிகளை பைபிள் கற்பிக்கின்றது. காலமும் நேரமும் இறைவனுக்கே உரியது என்று சொல்லும்போதும் அவ்வாறு விசுவாசிக்கும்போதும் ராகு காலம் பார்ப்பது முறையா? "அகரமும் நகரமும் நானே. தொடக்கமும் முடிவும் நானே" (திருவெளிப்பாடு 21:6) பூமி, சந்திரன், சூரியன்



இடமாற்றச் சுழற்சியால் புவி ஈர்ப்பு விசையில் மாற்றங்கள் தோன்றுகின்றன. இயற்கை நிகழ்வுகளில் வித்தியாசங்கள் ஏற்படுகின்றன! பூமியின் காந்த சக்தி மனித எண்ணங்களில் மாற்றம் உண்டாக்குகின்றன. இது அறிவியல் காட்டும் உண்மைகள்!

சோதிடம் என்பது அறிவியல் அல்ல. மதவாதிகள் ஆதிக்கம் செலுத்திய காலத்தில் தோன்றியவைகள்தான் சோதிடம்! சூரியன், சந்திரன், புதன், செவ்வாய், சுக்கிரன், வியாழன், சனி, ராகு மற்றும் கேது ஆகிய இவைகள் கற்பனைக் கிரகங்களின் உண்மைக் கிரகங்கள் அல்ல. இன்று அறிவியல் ப்ளூட்டோ ஒரு கிரகம் அல்ல என்று சொல்லுகின்றது. இல்லாத கிரகங்கள் மனிதனைப் பாதிக்கும், ஆதிக்கம் செலுத்தும் என்று சொல்வதெப்படி? சில நல்ல கருத்துக்களை வலியுறுத்த சில காரியங்களை நம் முன்னோர் கூறினர். அது பின்னர் திரிந்து மூடநம்பிக்கையாயிற்று.

கருத்து நல்லதுதான். பிற்கால விளக்கம்தான் பிரச்சனை. பயம் என்று சொல்லி மந்திரக் கயிறு அல்லது தாயத்து கட்டுகின்றனர். எதற்காக? பயமின்றி இருக்க. இதுவேதான் பயந்தான் கொள்ளி என்று காட்டுகின்றதே! போதாதற்கு அடிமைத்தனம் வேறு. இது தேவையா? அதனால்தான் திருவிவிலியம் பின்வருமாறு கற்பிக்கின்றது; "குறி பார்க்க வேண்டாம், நாள் பார்க்க வேண்டாம்" (லேவியர் 19: 26,27). "பறவைகளுக்கு வைப்பதுபோல் உயிர்களுக்கு கண்ணிவைக்க நீங்கள் பயன்படுத்தும் காப்புக் கயிறுகளை நான் வெறுக்கின்றேன்" எசேக்கேல் 13: 20 இதை விபரிக்கின்றது. குறி சொல்வோரையும் மைபோடுவோரையும் பின்பற்றி வழிதவறியோரையும், மெய்மறையைவிட்டுச் சென்றோரையும், எதிர்த்து என் முகத்தை திருப்பிக்கொண்டு அவர்களை அவர்கள் இனத்தில் இராதபடி அழிப்பேன்"

மெய் மறையை ஏற்றுக்கொண்டுள்ளவர் வேறு மதத்தினரின் பிரசங்கத்தை பலமுறை கேட்டால் பின்னர் அது உண்மையாக இருக்குமோ என்ற சந்தேகம் தோன்றி அது வளர்ந்து அவர் மெய்மறையைவிட்டு விலகும் அபாயம் ஏற்படலாம். அதனால் நமது விசுவாசம் வலிமை பெறவேண்டும். ஆழமான இறை நம்பிக்கை நம்மிடம் இருக்கவேண்டும். அப்போது எந்தப் பேயாலும் மந்திரவாதத்தாலும் நம்மை எதுவும் செய்யமுடியாது.

நமக்கு மனவலிமை உண்டானால் எதுவும் நம்மைத் தீண்டாது! நமது மனம் பலம் அற்றதா? காற்றுக்கூட நம்மைத் தீண்டும். அலகையின் வலிமையைவிட இறை வல்லமை மண்ணிலிருந்து விண்ணகம் உயர்ந்திருப்பதுபோல் மிகமிக உயர்வானது. நாம் அந்த இறைவல்லமையை நம்பினால், இறைவனோடு இணைந்து நல்லுறவு கொண்டுள்ள நிலையில் இருந்தால், எதற்கும் அஞ்சவேண்டியதில்லை என்று இறைவார்த்தை கூறுகின்றது. "யாக்கோபுக்கு எதிரான மந்திர மாயம் எதுவும் இல்லை; இஸ்ரவேலுக்கு எதிரான குறி கூறல் எதுவுமே இல்லை" (எண் 23: 23) அவனன்றி ஓர் அணுவும் அசையாது. நன்றே வரினும் தீயதே விழையினும் யாம் அறியோம் பராபரமே. எனது உடல் பொருள் ஆவி அனைத்தும் இறைவனுக்கே சொந்தம். எனவே விழிப்பாய் இருங்கள். எச்சரிக்கையாய் இருங்கள். மானிட மகன் வருகை எமக்குத் தெரியாது.

ஏன் இரக்கத்தைப் பெறவேண்டும்?

கிறிஸ்ரிகுணராஜா,
முதலியாரகூளம் - செட்டிகுளம்.

நல்லதொரு செய்தி நாடளாவிய ரீதியில் நாயகன் இயேசுவிடமிருந்து வந்துள்ளது. இரக்கதின் ஊற்றாகிய இயேசு பரலோகத்தில் இருந்து அனேக நன்மையான சலுகைகளையும் பூரணமான வரங்களையும் அருளிச்செய்கிறார். இதைப் பெற்றுக் கொள்வதற்கு இறைமக்களை இயேசுவின் சிலுவையடிக்கு வருமாறு திருச்சபை இருகரம் நீட்டி அழைத்து நிற்கிறது. இயேசுவின் இரக்கத்தைப் பெறுவதற்கு மகத்தான தருணம் இந்த யூபிலி ஆண்டுதான். எனவே காலம் தாழ்த்தாது கடுகதியாகச் செயல்பட வேண்டிய தருணம் இது.

ஏன் இரக்கத்தைப் பெறவேண்டும் என்ற கேள்வி வருகின்றதா? நல்லது, கேள்வியினாலேயே ஞானம் கிடைக்கும். இறைமக்களுக்கு இறைஞானத்தை உண்டுபண்ணுவதே திருச்சபையின் பிரதான நோக்கம். இதன் அடிப்படையிலேயே இந்த யூபிலி ஏற்பாடும் அமைந்துள்ளது.

சீக்கிரமாய் செய்ய வேண்டியதை சீக்கிரமாய்ச் செய்துவிட வேண்டும். வளர்ந்துவரும் நவநாகரிக உலகில் வெறும் சரீர நலனுக்கு மட்டுமே முதலிடம் வழங்கப்படுகிறது.

சொகுசு வாழ்க்கைக்கும், சோரம் போகிற போக்குகளுக்கும், வீண் ஆடம்பரத்துக்குமே முக்கிய இடம் கொடுத்து மாயையான உலகத்தில் மனிதன் மாண்டுபோய்க்கொண்டு இருக்கிறான். செல்போனில் சீரழியும் தன்மை தேங்கி நிற்கின்றது. இங்கே ஆன்மீகத்தேவை அலட்சியப்படுத்தப்படுகிறது. இது இறை இரக்கத்தை தவிர்ப்பியோகம் செய்வதற்கு சமனாகின்றது. இவற்றின் விளைவுகள் எல்லாம் நாகரீகத்தை நோக்கிய பயணம் அல்ல. மாறாக நரகத்தை நோக்கிய பயணமே என்பதை உணர்ந்துகொள்ள வேண்டும்.

அன்று நினைவே பட்டனத்தார் யோனாவின் பிரசங்கத்தை கேட்டபோது அந்த எச்சரிப்பை ஏற்றுக்கொண்டு சீக்கிரமாய் செய்யவேண்டியவைகளை சீக்கிரமாய் சிரத்தைபுடன் செய்ததால் இறைவனின் இரக்கத்தை அடைந்து தப்பித்துக்கொண்டார்கள் (புலம்பல் 3:4-10). இயேசுவும் தனது போதனையில் மோட்சத்தைவிட நரகத்தையே அதிகமாகக் குறிப்பிட்டு போதித்துள்ளதை நற்செய்தியில் காணமுடியும். இரக்கத்தின் காலம் எதுவரைக்கும் நீடிக்கும் என்று எண்ணுகிறீர்கள்? இப்பொழுதும் இரவல் வாங்கிய காலத்தில்தானே இருக்கின்றோம். நாளை உயிருடன் வாழ்வதற்கு என்ன உத்தரவாதம் இருக்கின்றது? ஆயுளும் எழுபதை நெருங்கவே பெரும் சிரமப்படுகின்றது. நாளை என்பது உன்னுடையது அல்ல நாளை என்பவன் ஒரு நாளை இழக்கின்றவனாகின்றான்.

இன்று உலகம் பாவத்தில் மூழ்கிக்கொண்டு போகின்றது. பாவத்தில் விழுவது வேறு, வேண்டுமென்றே பாவத்தில் வாழ்வது வேறு. இதில் எந்த வகையில் இருந்தாலும் நாம் பாவிதான். பாவத்தின் மன்னிப்பு எதுவரை உண்டு என்ற பேதுருவின் கேள்விக்கு இயேசுவானவரின் பதிலே "ஏழு எழுபதுவரை" என்பதாகும். ஏழு என்ற எண் முழுமையைக் குறிக்கின்றது. அப்படியாயின் மன்னிக்கின்ற விடயத்தில் இறைவனுக்கு வணியறை இல்லை. இந்தப் பதிலை இயேசு கூறும்போது யூதாசும் அங்கே இருந்ததை நினைவில் கொள்ளவேண்டும்.

திருமப்த் திருமப்த் மன்னிக்கும் ஆற்றல் இறைவனுக்கு உண்டு. ஆனால் திருமப்த் திருமப்த் மன்னிப்புக் கேட்கும் தைரியம் எமக்குக் கிடையாது. தவறுகளை மீண்டும் மீண்டும் செய்யும்போது நம்முடைய மனச்சாட்சி பழுதடைந்து விடுகின்றது. மனம் கடினமாகிப்போகின்றது. இறைவன் எம்மை மன்னிப்பார் என்ற அறிவும் நம்பிக்கையும் இருந்தால்கூட அதனை இதுயப்பிரகாரமாக ஏற்றுச்செயல்பட முடியாமல் போய்விடு. யூதாசின் வாழ்க்கையில் அதுவே நடைபெற்றது.

மனிதன் பாவம் செய்கின்றபோது துக்கப்படும் இறைவன் அந்தப் பாவங்களை உணர்ந்து மனம் திருப்பாமல் போகும்போது கோபமடையத் தொடங்குகின்றார். ஆகவே பாவம் செய்வதைவிட பாவத்தை உணர்ந்து மன்னிப்பைக் கோரி மனந்திரும்பாமல் போவதே மிகவும் கோபமூட்டும் செயலாகும். எனவே பாவ வாழ்வில் இருந்து விடுபடுவதற்கே இரக்கம் என்ற திசைக்கு திருப்பப்படுகின்றோம். "பாவம் பெருகிய இடத்தில் அருள் பொங்கி வழிந்தது" (ரோ 5:20) எனக் காண்கின்றோம். எனவே எமது வாழ்வை மாற்றுவதற்கு மனமாற்றமே ஒரே வழி. அதற்கு இதுவே தருணம். மாற்றம் ஒன்றே வளர்ச்சிக்கு முதற்படி நம்மால் ஏற்படும் மாற்றத்தின் விளைவானது அவரது நாமம் மேலோங்கவும் அவரையே பறை சாற்றுவதற்குமாக அமைய வேண்டும். இதற்கு அவர் நம்மிடம் கேட்பது என்ன? "ஓ மானிடா நல்லது எது என அவர் உனக்குக் காட்டி இருக்கின்றாரே, நேர்மையைக் கடைப்பிடித்தலையும் இரக்கம் கொள்வதில் நாடத்தையும் உன் கூவுளுக்கு முன்பாக தாழ்ச்சியோடு நடந்துகொள்வதையும் தவிர வேறு எதை ஆண்டவர் உன்னிடம் கேட்கிறார். (மீகா 6:8).

நல்லது எது எனக் காட்டி வந்தபோதும் அதையே தொடர்ந்து செய் என்று சொல்லிவிட்டபோதும் அதைச் செய்யமுடியாமல் இருக்கக் காரணம் என்ன? அந்த அளவிற்கு என்றமில்லாதவாறு பாவ இருள் சூழ்ந்துவிட்டது என்று கூறமுடியுமா? திருச்சட்டங்களை தூர வீசிவிட்டு, எதிர்ப்புறமாக வாழும் வாழ்க்கைதான் நாகரிக வாழ்க்கையே ஒழிய வேறு இல்லை. மனிதனுடைய சுயபலத்தால் ஆனம் ஈடேற்றம் அடைய முடியாமல் உலகக் கவர்ச்சிகள் மனிதனை வேகமாக தன்வசமாக இழுக்கின்றது. பண ஆசை எல்லாவற்றிற்கும் மேலாக மனிதனை ஆட்டிப் படைக்கின்றது. தீயசெயல்களுக்கு மத்தியில் நின்று தமையினால் சீரழிக்கப்படுகின்றனர். இவ்வாறான தீமைகள் சூழும்போது இறைவன் நம்மை பாதுகாக்கவில்லை என்றால் நாம் காப்பாற்றப்படப்போவதில்லை என்பது நிச்சயம்.

(தொடர்ச்சி 7ஆம் பக்கம்)

கடவுளின் பணியாளர்கள் துறவறசபையைச் சேர்ந்த அருட்சகோதரிகளின் நித்திய அர்ப்பணம்

மன்னார் மறைமாவட்டத்தின் சிறுக்கண்டல் பங்கில் அண்மையில் தங்கள் பணியை ஆரம்பித்திருக்கும் இந்தியாவைத் தளமாகக்கொண்ட **கடவுளின் பணியாளர்கள்** துறவற சபையைச் சார்ந்த நான்கு அருட்சகோதரிகள் தமது நித்திய அர்ப்பணத்தை இறைவனுக்கு வழங்கினர்.

அருட்சகோதரி. மேலி டொலர் லுர்துசாமி (பதுளை)
அருட்சகோதரி. ஜெயா மேரி ஆரோக்கியம் (இந்தியா)
அருட்சகோதரி. ஆரோக்கிய கவிதா மரியசிங்கராஜா (இந்தியா)
அருட்சகோதரி. பிறேமா அந்தோனி (கற்கடந்தகுளம்)
ஆகிய அருட்சகோதரிகளே நித்திய அர்ப்பணத்தை செய்தவர்களாவார்.

கடந்த ஒக்டோபர் 4ம் திகதி சிறுக்கண்டல் பங்கின் கனிமோட்டை வேளாங்கண்ணி அன்னை ஆலயத்தில் இடம் பெற்ற திருப்பலியின்போது மேற்படி நிகழ்வு இடம்பெற்றது.


நித்திய அர்ப்பணத் திருப்பலியை மன்னார் மறைமாவட்ட அப்போஸ்தலிக்க பரிபாலகர் மேதகு கிங்ஸ்லி சுவாம்பிள்ளை ஆண்டகை தலைமையாங்கி ஒப்பக்கொடுத்தார். இந்நிகழ்வில் குருமுதல்வர் விக்டர்சோசை அடிகளார், மாக்கல் அடிகளார், எமில் எழில்ராஜன் அடிகளார் அருட்சகோதரி பிறேமாவின் முத்த சகோதரர் - கிளறேசியன் சபையைச் சார்ந்த குசைநாயகம் அடிகளார் ஆகியோர் பங்கெடுத்தனர். இன்னும் அருட்சகோதரிகள் இறைமக்கள் பலரும் இந்நிகழ்வில் கலந்துகொண்டனர்.

Digitized by Noolaham Foundation.
noolaham.org | aavanaham.org

கிறிஸ்மஸ் சிறப்புச் சிறுகதை

பாலன் இயேசு தந்த பரிசு

திருமதி. மேரி மெக்டலீன், ஜெயக்கேளடி, புனித குசையம்பர் ஆலயம், வேப்பங்குளம், வவுனியா



அதிகாலை வேளை! தண்ணீர் ஜில் என்று குளிர்ந்திருந்தது. அருணைக் குளிப்பாட்டுவதற்காக சுடுதண்ணீர் கலந்துவிட்டு நிஷா படுக்கை அறைநோக்கி விரைந்தாள். அருண் தந்தையின் நெஞ்சில் இருந்துகொண்டு தந்தையின் முக்கை தனது பிஞ்சுப் பற்களினால் கடித்துக்கொண்டிருந்தான். நிஷாவைக் கண்டதும் புன்னகைத்து “அம்மா” என்று அழைத்தாள். “நேரம் போயிற்று. இரண்டு பேரும் விளையாடியது காணும்” எனச் சொல்லமாகக் கடிந்துகொண்டு, குழந்தையை முத்தமிட்டு தூக்கிக்கொண்டு, குளிப்பாட்டுவதற்காக குளியலறையை நோக்கி விரைந்தாள். கணவன் அரனும் அவள் பின்தொடர்ந்தான். இருவருமாகக் குழந்தையைக் குளிப்பாட்டி புத்தாடை அணிந்துகொண்டு நத்தார் பூசைக்கு காரில் புறப்பட ஆயத்தமானார்கள். கடந்த பதினைந்து வருடங்களில் இல்லாத மகிழ்ச்சியும் ஆனந்தமும் இருவரின் உள்ளத்தையும் ஆக்கிரமித்தது.

அரன் - நிஷா திருமணம் முடித்து நீண்ட காலமாக குழந்தைப் பாக்கியம் இல்லாது வேதனைப்பட்டார்கள். அரன் அரசாங்கத்தில் மிகவும் உயர்பதவியில் இருந்தான். வீடு, கார் எனப் பல வசதி வாய்ப்புக்கள் இருந்தும் குழந்தை இல்லாத குறை அவர்களது உள்ளத்தை நெருடிக் கொண்டிருந்தது. பல இலட்சங்களைச் செலவுசெய்தும் மகப்பேற்று நிபுணர் பலரைச் சந்தித்தும் பலன் கிடைக்கவில்லை.

நிஷா ஏறி இறங்காத கோயில்களே கிடையாது. வெறுமையும் விரகதியும்தான் தொடர்ந்தது. இறுதியில் கற்பப்பையில் கட்டி எனக் கூறி வைத்தியர்கள் முற்றாக கற்பப் பையை எடுத்துவிட்டனர். இதனால் அயலவர்களின் பரிதாபத்திற்கும் பரிசாசத்திற்கும் அவள் ஆளானாள். நிஷாவின் இக்குறையைப் போக்க பல யோசனைகள் கூறப்பட்டபோதும் அவளால் எதையும் கேட்கும் நிலையில் இல்லை. தனிமையில் இருந்து வாடினாள். கணவன் வேலைக்குச் சென்றார். வீட்டைப் பராமரிப்பதும், சமைப்பதும், குழந்தை இயேசுவை நோக்கிச் செப்பிப்பதும் அவளது பொழுதுகள் கழிந்தன. வெளியே சென்று மற்றவர்களின் குழந்தைகளைப் பார்க்கும்போது கூனிக் குறுகி ஏதோ பாவம் செய்துவிட்டதுபோன்று உணர்ந்தாள்.

அரன் அவளது தனிமையைப் பார்த்து, “சிறுவர் இல்லத்திலிருந்து ஒரு குழந்தையைத் தத்தெடுத்து வளர்ப்போமா?” எனக் கேட்டபோது நிஷாவிற்கு வெந்த புண்ணில் வேல்பாச்சியதுபோல இருந்தது. “அப்படியொரு குழந்தை நமக்கு வேண்டாம்” என அவள் உறுதியாகக் கூறினாள்.

மன்னா சந்தாதாரர் கவனத்திற்கு!

மன்னா பத்திரிகைக்கான சந்தாப் பணத்தை செலுத்த - தாதவர்கள் காலம் தாமதிக்காமல் உடனடியாக உங்கள் சந்தாவைச் செலுத்தி எம் மோடு ஒத்துழையுங்கள். உங்கள் மன்னா சந்தாக் காலம் முடிவடையும் திகதி உங்களுக்கு தபால் மூலம் அனுப்பப்படும் மன்னா பத்திரிகையில் உங்கள் விலாசத்திற்குக் கீழே உள்ளது. எனவே அதைப் பார்த்து உங்கள் சந்தாவைப் புதுப்பித்துக்கொள்ளுங்கள். நன்றி! - மன்னா நிர்வாகம்.

Very Important

என் இரக்கத்தைப் பெறவேண்டும்?

6ஆம் பக்கத் தொடர்ச்சி

எனவே இந்த இக்கட்டுக்களினால் மாண்டுபோகாதபடி நம்மை பாதுகாக்கும் வேலையை நம்மிடம் செய்ய அனுமதிக்க வேண்டும். அவரால் மட்டுமே நம்மை இந்தக் கண்ணியில் இருந்து மீட்க முடியும் என்பதை உணரும்போதே அவருடைய இரக்கத்தைப் பெறுகின்றோம். இதைத் தவிர ராஜாவின் வாழ்வில் காண்கின்றோம். “கடவுளே உமது பேரன்புக்கு ஏற்ப எனக்கு இரங்கும். உமது அளவற்ற இரக்கத்துக்கு ஏற்ப என் குற்றங்களைத் துடைத்தருளும் (திருப்பாடல் 51:1)” என்று மன்றாடுகின்றார்.

இறை இரக்கம் என்பது தானாகக் கிடைப்பது அல்ல. அது விரும்பப்பட வேண்டும். நம்முடைய பலவீனமான நிலையை அறியாதிருக்கும்வரை அவருடைய இரக்கத்தை அடைய முடியாது. நம்மைப் பாதுகாத்துக்கொள்ளமுடியாத நிலைகளும் ஏற்படுகின்றது. ஆனாலும் இன்றுவரை நாம் உயிருடன் இருப்பது அவரது இரக்கத்தினால்தான் என்பதை எண்ணிப் பார்ப்பதில்லை.

“ஆண்டவரின் பேரன்பு முடிவுறவில்லை; அவரது இரக்கம் தீர்ந்து போகவில்லை (புலம்பல் 3:22)”. அவருடைய இரக்கம் ஒன்றே போதுமானது. அவரையே சார்ந்து வாழும்போதுதான் நம்முடைய வெற்றியும் பலமும் அடங்கியுள்ளது. அதுவே கத்தோலிக்க வாழ்க்கையுமாகும். கிறிஸ்தவ வாழ்க்கை என்பது இரு தரப்பட்டது. ஒன்று நமது பொறுப்புக்களை எல்லாம் அவரது பாதத்தில் வைத்து விட்டு அவரிடம் இருந்தே நமது பலத்தைத் தேடுவது.

மற்றையது பாவத்தால் விழுந்துவிடாமல் இருக்கவும் அனுதினமும் அவரது இரக்கத்தை நம்பிச் சார்ந்து இயங்குவதுமாகும். புனித பவலும் தன் அனுபவத்தில் இதைத்தான் கூறுகின்றார். “எனது பலவீனத்திலே உமது பலம் செயற்படுகிறது” என்கிறார். அன்று இயேசுவிடம் வந்தவர்கள் தங்களது இயலாமையைக் காட்டி தங்களுக்கு இரக்கம் காட்டும்படி வேண்டிக்கொண்ட வேளையில் எல்லாம் அவர் இரங்கியதை நற்செய்திகளில் காண்கின்றோம்.

அதே இறைமகள் இயேசு இன்று பிதாவின் வலது பாரிசத்திலுள்ள மைகளைப்பெற்று பரலோக நன்மைத்தன்மைகளை அனுபவிக்க இருந்து நமக்காகப் பரிந்துபேசிக்கொண்டிருக்கின்றார். இருக்கையின்

நாட்கள் நகர்ந்தன. நிஷாவின் பிறந்தநாள் வந்தது. அவளது பிறந்த நாள்நிகழ்ச்சி சிறுவர் இல்லம் ஒன்றிற்கு உதவிசெய்வதற்காக இருவரும் சென்றிருந்தனர். அப்போதுதான் அவள் அருணைச் சந்தித்தாள். மூன்று மாதக் குழந்தையொன்று தொட்டிலில் விளையாடிக்கொண்டிருந்தது. கொழுமொழுப்பான இரண்டு கன்னங்களும் அழகாக இருந்தன. முகத்தில் ஒளிவீசும் கண்கள். அவளைப் பார்த்ததும் அவளது தாய்மை உணர்வு பொங்கியது. இதைக்கண்ட அவ்விவிலத்தின் பொறுப்பாளர் அருட்சகோதரி குழந்தையைத் தூக்கி நிஷாவிடம் கொடுத்தார். அவளை உச்சிமுகர்ந்து முத்தமிட்டாள். சிறிது நேரம் தனது மார்பில் அணைத்துத் தழுவிக்கொண்டாள். அவளை விட்டுவர மனம் இன்றி விடுவது சேர்ந்தாள்.

அவளது மனம் அக்குழந்தையை ஏங்கி அலைபாய்ந்தது. அக்குழந்தை தனக்கு மகனாகக் கிடைத்தால் எப்படியிருக்கும் என எண்ணிப்பார்த்தாள். இறுதியில் தனது விருப்பத்தை கணவனிடம் கூறினாள். அரன் மிகவும் சந்தோசப்பட்டான். இருவரும் சட்டபூர்வமாகக் குழந்தையை தத்தெடுத்துக்கொண்டனர்.

பூசை ஆரம்பமாகும் முகமாக வருகைப் பாடல் இடம்பெற்றது. அருண் சுட்டித்தனம் மிக்கவன். ஒரு வயது நிரம்பாத நிலையில் தள்ளாடித் தள்ளாடி நடந்தான். ஒரு இடத்தில் நிற்பதில்லை என்பதால் கைக்கோவிலில் இருவரும் குழந்தையுடன் அமர்ந்து கொண்டனர். காணிக்கைப் பவனி இடம்பெற்றது. இருவரும் குழந்தையைத் தூக்கிக்கொண்டு காணிக்கை கொடுப்பதற்காக நடுக்கோவிலுக்கு வந்தனர். எல்லோருடைய கண்களும் பல அர்த்தங்களில் அவர்களை நோக்கின. நிஷா இவற்றை அவதானித்தாலும் எதையும் பொருட்படுத்தாது காணிக்கையைக் கொடுத்துவிட்டு வந்தாள். அருணின் குறும்புகளை எல்லாம் தாங்கிக்கொண்டு பூசை நிறைவுபெற்றதும் குழந்தை இயேசுவை வணங்குவதற்காக பாலன் கொட்டிலை நோக்கிச் சென்றார்.

சனநெருசல் குறைந்ததும் இருவரும் பாலக இயேசுவின் பாதுகளைத் தொட்டு அருணின் நெற்றியில் சிலுவை அடையாளம் இட்டனர். அதைக் கண்ட அருண் தானும் பாலனைத் தொட்டு “தானே” எனக் கூறி இருவரது முகத்திலும் தடவினான். அவளது பிஞ்சுக் கரத்தை முத்தமிட்டபோது ஆனந்தத்தால் இருவரது கண்களும் குளமாகின. அருணைக் கையிலும் பாலக இயேசுவை உள்ளத்திலும் சுமந்தவர்களாக புதியதொரு வாழ்வை நோக்கி - வீட்டை நோக்கிப் பயணித்தனர்.

ஆசனத்தில் வீற்றிருக்கும் அவர் நீதியுள்ள நீதிபதியாக நீதி வழங்கும் ஆசனத்தில் வீற்றிருக்கும் நமக்குக் கிடைத்திருக்கும் இந்த இரக்கத்தின் ஆண்டினைப் பயன்படுத்த வேண்டும். இதனை அசட்டைசெய்தால் இறைவனுடைய இரக்கம் எமது சீவியத்தில் இருந்து எடுக்கப்பட்டுவிடும். அத்தோடு நாமும் முடிந்துபோய் விடுவோம்.

எனவே, இறைமக்கள் யாவர்க்கும் கிறிஸ்தவ வாழ்வின் ஆரம்பம் முதல் முடிவுவரை மிகமிக அவசியமாய் இருப்பது இறைவனது இரக்கம் ஒன்று மட்டுமே. இதில் எந்தத் தகுதியும் அற்ற நபருக்கும் இறைவனால் அருளப்பட்பெறுக்கும் தயவும் இரக்கமுமே கிருபை என்று அழைக்கப்படுகிறது.

நம் ஆண்டவர் இயேசுக் கிறிஸ்துவின் தந்தை இரக்கம் நிறைந்த கடவுள். அவரே ஆறுதல் அனைத்திற்கும் ஊற்று அவரைப் போற்றுவோம். கடவுள் எங்களுடைய இன்னல்கள் அனைத்திலும் எங்களுக்கு ஆறுதல் அளிக்கின்றார். நாங்களே கடவுளிடமிருந்து ஆறுதல் பெற்றுள்ளதால் பல்வேறு இன்னல்களில் உழலும் மற்றைய மக்களுக்கும் ஆறுதல் அளிக்க எங்களால் முடிகிறது, ஐஐகாரி 1:3-4” என்று புனித பவுலடியார் தான் பெற்ற இரக்கத்தின் வெளிப்பாட்டை நிரூபித்துக் காட்டுகின்றார்.

எனவே இரக்கமானது எம்மை இறை ஆசிரிக்கு பாத்திரவான்களாக மாற்றிவிடுகிறது. அத்துடன் இறை சமூகம் நமக்கு இணையாறுதலையும் தருகின்றது. இறைவனிடத்தில் நெருங்கி அவர் அண்டையில் சேருகிறவர்களுக்கே இந்த இரக்கத்தின் ஐசுவரியம் எனும் இரகசிய அறை திறக்கப்படும். சோர்ந்து தளர்ந்துபோன நேரத்திலும் நம்மைத் தூக்கி எடுத்து கைபிடித்து நடத்திச்செல்வதும் அதிகமான ஆவியின் கனிகளை கொடுக்கச் செய்வதும் இந்த இரக்கம்தான். இதனை அதிகதிகமாகப் பெற்று அவர் தயவில் வளரவேண்டும் என்பதே இறைவனது எதிர்பார்ப்பும் திருச்சபையின் செயற்பாடாகவும் இருக்கின்றது. ஆகவே இவ்வுலக

இறை இரக்கத்தை நிறைவாகப் பெற்றிருவோமாக! Digitized by Noolaham Foundation.

noolaham.org | aavanaham.org

வேர் அருகே கோடர்....
(லூக். 3:9)

அருட்சகோ. குணசேகரன் கிருஷ்ணர்.

இரண்டாம் வருட இறையியல்.

வழக்கம்போல இந்த வருடமும் நாம் திருவருகைக் காலத்தில் ஒரு புதிய திருவழிபாட்டு ஆண்டிற்குள் நுழைகின்றோம். மீட்பராம் இயேசுவின் மண்ணைப் பிறப்பு நிகழ்வை நினைவுகூர்ந்தும், அவரின் இரண்டாம் வருகையை எதிர்பார்த்து எம்மைத் தயார் செய்தும் விசேடவிதமாகச் செபிக்கக் கொடுக்கப்பட்டுள்ள காலப்பகுதி இது.

இக்காலப்பகுதியிலே வாசிக்கப்படக்கூடிய ஒரு இறைவார்த்தைப் பகுதியிலிருந்து எடுக்கப்பட்ட ஒரு சொற்றொடர்தான் இந்த ‘வேர் அருகே கோடர்’ (லூக். 3:9). இது அடிப்படையில் லூக்கா நற்செய்தியாளரால் இறுதிக் காலத்தைப்பற்றிக் குறிப்பிடப் பயன்படுத்தப்பட்ட ஒரு கருத்துருவாகும் (Imagery). இதைச் செய்யாவிட்டால் இது நடக்கும், அதாவது மனம்மாறாவிட்டால் அழிவு நிச்சயம் என்கிற போக்கில் அவர் இதைப் பதிந்துள்ளார்.

ஆனால் நான் இதைச்சொல்ல வேறுவிதமாகப் பார்க்கலாம் என்று எண்ணுகிறேன். கடந்த இறுதிப் பத்தாண்டுகளில் அதிகம் இழப்புக்களைச் சந்தித்த இனங்களில் மிக முக்கிய இடம்பெறுகின்ற இனம் இலங்கைத் தமிழினமாகும். அடிப்படைப் பண்பு விதிகளை மீறி, பல நாடுகள் கைகோர்த்து, ஒரு இனத்தை ஒடுக்கி அழித்தது என்ற உண்மை கசக்கத்தான் செய்யும். போர் விதிகளை மீறி கொத்துக்குண்டுகள், இராசாயன ஆயுதங்கள் போன்றவை பயன்படுத்தப்பட்டமை, மனிதாபிமானம் சிதைக்கப்பட்டமை, சரணடைந்தோர் கதி மறைக்கப்பட்டமை, உயிர்ப்பலி, ஊனங்கள் என்று போரிலும் சிதைந்து, அதன்பின்னர் இரண்டாம் கட்டமாக அகதி முகாம்களில் அவதிகள், கற்பழிப்புக்கள், ஒழுக்கமீறல்கள், மீள் குடியேற்றப்படாமை, இராணுவ முகாம்களின் அத்த பிரசன்னம், புனர்வாழ்வு என்று பெயரில் விஷ ஊசிகள் என்று திட்டமிட்ட இனச்சுத்திகரிப்பு, அதன் மூன்றாம் மற்றும் கொடிய கட்டமாக, கொண்டம் (condam) அரசியல் (அதாவது use and throw) மூலம் நம்பவைத்துக் கழுத்தறுக்கும் பேரினவாத அரசியல் மற்றும் அதை நம்பி இழுபடும் தமிழ்த்தரப்புக்கள் என்று தமிழினத்தின் சோகங்களை அடுக்கிக்கொண்டே போகலாம். தமிழரின் இலட்சியமான தமிழீழக் கனவு ஆயுதப்போராட்டம் மூலம் பலிக்காமற்போனதை நாம் கண்கூடாகக் கண்டுள்ளோம். அவ்வாறெனில் நாம் எடுத்துக்கொண்ட இலட்சியம் தவறா? அதற்கு எடுத்துக்கொண்ட வழிமுறை தவறா? நாம் இன்னும் தீர்வின்றித் துன்பப்படக் காரணம் என்ன?

காலத்தின் குறிகளைக் கண்டுக்கொள்ளத் தவறிவிட்டோமா? அல்லது எம் இனத்தின்மீது கடவுளுக்கென்ன கோபமா? இவ்வாறு எம் மனதில் வினாக்கள் எழுந்தபோது என் மனதில் தோன்றிய சிந்தனைகளைத் தைரியமாக முன் வைக்கலாமென நினைக்கின்றேன்.

இதை விளக்க உலக வரலாற்றிலிருந்து மேலும் இரு இனங்களை எடுத்துக்கொள்ளலாம். முதலாவது இனம் சேர்க்காசியர்கள். இரண்டாவது இனம் யூதர்கள். காக்கசஸ் மலையடிவாரத்தில் மிகவும் சிறப்புற வாழ்ந்துவந்த ஒரு இனக்குழுமே சேர்க்காசியர்கள். இவர்கள் இஸ்லாமிய மதத்தின் சன்னி பிரிவினர். வீரத்திலும், கலை, கலாச்சாரங்களிலும் மிகவும் சிறந்து விங்கினர். அரசாங்கத்தில் சிறந்த உயர் பதவிகளில் இருந்துவந்தனர். கிட்டத்தட்ட முன்னொரு காலத்தில் தமிழர்கள் வாழ்ந்த வாழ்க்கையோலத்தான் இருந்தது இவர்களின் வாழ்வும். ஆனால் 1850களில் ரஷ்யாவில் ஆட்சியில் இருந்த ஒட்டோமன் பேரரசு இம்மக்கள்மீது காழ்ப்புணர்வுகொண்டு இன அழிப்புச் செய்யத் தொடங்கியது. நாளுக்கு நாள் கொஞ்சம் கொஞ்சமாகக் கொன்று குவிக்கத் தொடங்கியது. அதன் உச்சக்கட்டமாக கிட்டத்தட்ட 70,000 சேர்க்காசிய மக்களை ஒரேயடியாக நாட்டைவிட்டுத் துரத்தியது அரசு. இறுதிக்கணிப்பின்படி, ஒட்டுமொத்தமாக மரணித்த, நாடுகூடப்பட்ட ஊனமுற்றவர்களின் எண்ணிக்கை கிட்டத்தட்ட இரண்டு மில்லியன்களாகும். இன்று உலகெங்கும் அவர்களின் எண்ணிக்கை உலகெங்கும் சேர்த்து கிட்டத்தட்ட எட்டு மில்லியன்களாகும். வருடாவருடம் இந் நிகழ்வை இனப்படுகொலை என இவர்கள் உணர்வுடன் நினைவுகூர்ந்து வருகின்றனர்.

இதன் உச்சக்கட்டமாக 2010களில் குளிர்கால ஒலிம்பிக் போட்டிகளை நடத்த மைதானமொன்றை, அவர்கள் வாழ்ந்த இடத்தில் கட்ட முனைந்தபோது, அனைத்து சேர்க்காசியர்களும் சேர்த்து எதிர்ப்பு வெளியிட்டனர். அவர்களின் எதிர்ப்பு பயன் தராவிட்டாலும், ரஷ்யாவின் கொடுங்கு பலம் குறைந்துபோனதை வரலாறு சுட்டிக்காட்டுகின்றது. ரஷ்யாவின் கொடுமைகளுக்கு முடிவுகட்டியது 1990களில் இடம்பெற்ற துண்டாட்டம். இந்த இனம் கோரிநின்ற நீதி அதே வடிவில் கிடைக்காவிட்டாலும், வேறுவிதங்களில் அவர்களின் சமூக, அரசியல், வாழ்வியல் தீமைகளை அகற்றி புதியதொரு ஒற்றுமை உணர்வுடன் சேர்ந்து பயணிக்க வழிகோரி நின்றதனை வரலாறு கற்பிக்கின்றது.

யாவே கடவுளால் விசேடவிதமாகத் தேர்ந்துகொள்ளப்பெற்ற சிறப்பான இனம் யூத இனம் (ஆரம்பத்தில் இஸ்ராயலும் எனப் பெயர் பெற்றது). வரலாறு கண்டெடுத்த தைவ மரபின் திறமைசாலிகளின் கூட்டம் இவர்கள். கடவுள் அவர்களை விசேட ஆசீர்வாதங்களால் நிறைத்தார். இன்றும் இதை நாம் கண்டுகொள்ளலாம். எகிப்தில் செழிப்புற்று வளர்ந்த இனம் பின்பு அடிமைப்படுத்தப்பட்டுத் துன்புற்றனர். மீட்பராக மோசே வந்து மீட்டுக்கொண்டு வாக்களிக்கப்பெற்ற தேசத்துக்கு வழிகாட்டினார். கிடைத்த வளமான வாழ்வை பாவத்தில் கழித்தனர் மக்கள். இரு தடவைகள் நாடுகூடத்தப்பட்டு தண்டிக்கப்பட்டனர். அங்கு மீட்பர் வருவார் என்று நம்பியிருந்தனர்.

இக்கட்டுரையின் தொடர்ச்சி

அடுத்த மன்னாவில் இடம்பெறும்.



கிறிஸ்மஸ்

கிறிஸ்மஸ் மரம்

மேலை நாடுகளில் கிறிஸ்மஸ் மரம் இல்லாத கிறிஸ்து பிறப்பு பெருவிழா என்பது நினைத்துக்கூட பார்க்க இயலாத ஒன்று. கிறிஸ்மஸ் மரம் கிறிஸ்து பிறப்பு பெருவிழாவின் அலங்கார பொருளாக கி.பி. 7ஆம் நூற்றாண்டுகளில் ஜெர்மன் நாட்டில் முதன் முதலாக உருவாக்கப்பட்டது. பிறகு வட அமெரிக்கா, ஐரோப்பா போன்ற கண்டங்களுக்கும், உலகின் மற்ற இடங்களுக்கும் கிறிஸ்து பிறப்பு பெருவிழாவில் அலங்கார பொருளாக உருவானது.


கிறிஸ்மஸ் மரம் மட்டுமே கிறிஸ்து பிறந்த குளிர் காலத்தில் பசுமையாகத் தோற்றம் அளிப்பதாகவும், குடும்பங்களோடு இணைந்து பரிசுப் பொருள்களை பகிர்ந்துகொள்வதற்கு ஏற்ற ஒரு மரமாகவும் காட்சியளித்தது. மற்ற மரங்கள் எல்லாம் காய்ந்து சருகாகும் நிலையில் மேலை நாடுகளில் கிறிஸ்மஸ் மரம் மட்டுமே பசுமையாக இருந்ததால் வாழ்க்கையின் வசந்தத்தையும், நம்பிக்கையையும் எடுத்து இயம்பும் சின்னமாக மக்களால் கருதப்பட்டது.

எப்போதும் பசுமைத் தோற்றம் அளிக்கும் இந்த மரம், கிறிஸ்துவின் பிறப்பு தங்கள் வாழ்க்கையில் எந்நாளும் பசுமையான செழிப்பான வரங்களைக் கொடுக்கும் என்ற நம்பிக்கையை மக்கள் உள்ளத்தில் விதைப்பதோடு, பரிசுப் பொருள்களையும்,

வண்ண ஒளி விளக்குகளையும், பார்ப்பவர் கண்களுக்கு விருந்தளிக்கும் பல வண்ண அலங்காரப் பொருள்களையும் சரியாகப் பொருத்தி அலங்கரிப்பதற்கு ஏற்ற மரமாக இருந்ததால் இது “கிறிஸ்மஸ் மரம்” என்று அழைக்கப்பட்டு கிறிஸ்து பிறப்பு பெருவிழாவில் சிறப்பிடம் பெற்றுள்ளது.



கிறிஸ்மஸ் குடில்



புனித பிரான்சிஸ் அசிசியார் 1223ஆம் ஆண்டு கிரெச்சியோவிலுள்ள குகையில் முதன் முதலாக குடிலை வடிவமைத்தார். அவர் இதை விவிலியத்திலுள்ள மனிதர்கள் மற்றும் விலங்குகளின் கதாபாத்திரத்தால் உருவாக்கினார். அவ்விடத்தில் வாழ்ந்த மக்கள் கிறிஸ்மஸ் நிகழ்வை எளிதாகப் புரிந்துகொள்ள இவ்வாறு செய்தார்.

திருத்தந்தை மூன்றாம் கொனோரியஸ், இத்தகைய நிகழ்விற்கு தமது ஆசீர்வாதத்தை வழங்கினார். அதன்பின் இது உலகம் முழுவதும் பிரபலமடைந்தது. சிறிது சிறிதாக சிலைகள், பொம்மைகள், விலங்குகளுக்குப் பதிலாக உபயோகப்படுத்தப்பட்டது.

எருதும், கழுதைகளும் குடில்களில் பல வேளைகளில் உபயோகப்படுத்தப்படுகின்றன. ஆனால் எதற்காக அவை உபயோகப்படுத்தப்படுகின்றன என்பதன் பொருள் பலராலும் புரிந்துகொள்ளப்படவில்லை. யாவேக்கு எதிராக மக்கள் பாவம் செய்தபோது இறைவாக்கினர் எசாயா “இம்மக்கள் எருதகளையும், கழுதைகளையும்விட மோசமானவர்கள்” என்று அவர்களைக் குறித்து சாடுகிறார்.

இயேசு மாட்டுத் தொழுவத்தில் விலங்குகளின் மத்தியில் பிறந்தபோது யூதர்கள் அவரை அறிந்துகொள்ளவில்லை. மனிதர்களைப்போல் விலங்கினங்களும் மதிக்கப்பட வேண்டும் என்பதற்காகவே இயேசு தொழுவத்தில் பிறந்தார். அதை நினைவுகூரும் வண்ணமாகவே நாம் குடில்களில் கழுதை எருது போன்ற விலங்கினங்களை வைக்கின்றோம்.



சென்ற ஆண்டு கிறிஸ்மஸ் விழாவில் திருத்தந்தை பிரான்சிஸ்

சிறப்பிதழ்



கிறிஸ்மஸ் தாத்தா

சாந்தா கிளாஸ், அதாவது கிறிஸ்மஸ் தாத்தா என்பதும் புனித நிக்கோலாஸ், துருக்கியில் 4-ஆம் நூற்றாண்டில் பிறந்தவர். இளம் வயதிலேயே ஏழைகளுக்கு உதவிசெய்யும் பரிவு கொண்டவர். இவர்தான் பொறாமை கொண்ட உரோமையர்கள், இவரைச் சிறைப்பிடித்து சித்திரவதை செய்தனர். எனினும் கான்ஸ்டன்டைன் கிறிஸ்தவராக மாறி 325ஆம் ஆண்டில் நீசே பொதுச் சங்கத்தைக் கூட்டினார். அதற்கு நிக்கோலாஸ் அழைக்கப்பட்டார்.

பின்னர் மீரா பட்டணத்து ஆயரானார். வறுமை, ஏழ்மை ஆகியவற்றில் மிகவும் வாடுவோர் யார் யார் என்று கண்டு, இரவு நேரங்களிலே அவர்களின் இல்லங்களில் ஓர் உரையைப் போட்டுவிட்டு யாருக்கும் தெரியாமல் சென்றுவிடுவார். மறுநாள் அவ்வில்லங்களுக்கு ஏற்படும் மகிழ்ச்சிக்கு அளவே இருக்காது. இதே சம்பவம் பல நாட்கள் நடந்தது. இவ்வாறு தங்களுக்கு மறைவாக உதவி செய்பவர் யார் என்று கண்டுபிடிக்க முற்பட்டனர். அது வேறு யாரும்ல்ல, தங்கள் ஆயர் நிக்கோலாஸ்தான் என்பதனை மக்கள் அறிந்துகொண்டனர்.

ஆயர் நிக்கோலாஸ் இறந்த பிறகு அவர் நினைவாக ஏழைகளுக்கும் சிறார்களுக்கும் பரிசுகளை வழங்கலாயினர். இதுவே நாளடைவில் கிறிஸ்மஸ் தினத்தன்று கிறிஸ்மஸ் தாத்தா, “சாந்தா கிளாஸ்” என்ற நிலைக்குக் கொண்டுவந்த பெருமை டச்சுக்காரர்களைச் சேரும். ஒரு குண்டான, விகடங்கள் நிறைந்த, சிகப்புத் தொப்பியுடன் கிறிஸ்மஸ் தாத்தாவை உருவாக்கித்தவர் கிளமெண்ட் மோர் என்பவர். இவர் 19ஆம் நூற்றாண்டைச் சார்ந்தவர்.



விடியல் - குறுங்கதை

அந்த வருடமும் கிறிஸ்து பிறப்பு கொண்டாட்டம் இரவுத் திருப்பலியோடு துவங்கி இனிப்புகள், கேக் என்று கோலாகலமாக இருந்தது. அனைத்துக் கொண்டாட்டங்களும் முடிந்து உறங்குவதற்குமுன் கடிகாரத்தைப் பார்த்தான் சாமுவேல். கடிகாரம் சரியாக மூன்று மணியைக் காண்பித்தது. தன் மனைவி குழந்தைகளுடன் ஆழ்ந்த உறக்கத்திற்கு சென்றான். காலையில் தன்னை யாரோ எழுப்புவதுபோல உணர்ந்தான். கண் இமைகள் இரண்டும் ஒன்றையொன்று பிரிய மனமின்றி இணைத்துக் கொண்டிருந்தன.

தன்னை யாரோ தொடர்ந்து எழுப்புவதை உணர்ந்தவன் கண்களைத் திறந்து பார்த்தபோது, தனது மகள் ரியா எதிரே நின்றுகொண்டிருந்தாள். “அப்பா டைம் 8 ஆகுது இன்னும் தூங்கிக்கிட்டு இருக்கீங்களோ? நேரமாச்சி எழுந்திரிங்க” என்றாள் ரியா. ரியாகுட்டி நைட்டு 3 மணிக்குதானே தூங்க ஆரம்பிச்சோம். ஊடம்பெல்லாம்

ரொம்ப அசதியா இருக்கு. இன்னைக்கு அப்பாவுக்கு லீவுதானே. இன்னும் கொஞ்சநேரம் தூங்குரேண்டா” என்று தன் குழந்தையை அணைத்துக் கொண்டான். சிறிது மௌனத்திற்குப்பின் அப்பின்னா இன்னைக்கு அம்மாவுக்கு ஆப்பீஸ் லீவுதானே அப்பா. ஆனா அம்மா மட்டும் எப்பவும் போல காலையில் 5.00 மணிக்கே எழுந்து எல்லா வேலையும் செஞ்சிட்டு இருக்குறாங்க. அப்போ அம்மாவுக்குலீவே இல்லையா அப்பா? தூக்கம் கலைந்த சாமுவேலுக்கு விடியத் துவங்கிவிட்டது.



தமிழ் மாதா

மெழுகுதிரி - குறுங்கதை -



அலங்கரிக்கப்பட்ட குடிலுக்குமுன் மெழுகுதிரி ஏற்றிக்கொண்டிருந்தாள் அம்பிகா. 10 வயது நிரம்பிய அவளது மகள் அவளிடம் “அம்மா, அந்த புதிய வெள்ளை வேட்டி யாருக்குமா? என்று கேட்க, நிஷா குட்டி, அது நம்ம வீட்டில் தோட்ட வேலை செய்யிற தாத்தாவுக்கு கிறிஸ்மஸ் கி.:ப்ட்டா செல்லம்” என்று பதிலளித்தாள்.

அப்போ அந்த பச்சைக் கலர் புடவை, என்று சிறுமி கேட்க “அது நம்ம வீட்டு வேலை செய்யிற பாட்டிக்கு கிறிஸ்மஸ் கி.:ப்ட்டா? என்றாள்.

இறுதியாக தன் தாயை நோக்கி சிறுமி, “அப்பின்னா முதியோர் இல்லத்துல இருக்கிற நம்ம தாத்தா பாட்டிக்கு யாருமா கிறிஸ்மஸ்க்கு புதுத்துணி எடுத்து கொடுப்பா? என்று கேட்க ஏற்றிய மெழுகுதிரி எரிய ஆரம்பித்தது.

ஒவ்வொரு இனத்தவரும், பண்பாட்டினரும் இயேசுவை, மாதாவை தமது இனத்தவராக சித்திரித்துப் பார்க்கின்ற வழக்கம் உண்டு. அந்த வகையில் மரியன்னையைத் தமிழ் மாதாவாக சித்திரிக்கும் ஓவியம் இது.

சிறந்த கத்தோலிக்க தலைமை கிடைத்தமை இலங்கை நாட்டுக்குப் பெரும் ஆசீர் ஆசிய ஆயர்களிடம் ஜனாதிபதி மைத்திரி

கத்தோலிக்க மக்களை மட்டுமல்ல இலங்கை மக்கள் அனைவரையும் வழிநடத்துவதற்கு கல்வியறிவுமிக்க சிறந்த கத்தோலிக்க தலைவர்கள் கிடைத்தமை இலங்கை நாட்டிற்குக் கிடைத்த பெரிய ஆசீர் என ஜனாதிபதி மாளிகையில் தம்மைச் சந்தித்த ஆசிய ஆயர் பேரவைக் கூட்டமைப்பின் பிரதிநிதிகளிடம் இலங்கை ஜனாதிபதி மைத்திரிபால தெரிவித்தார்.

எஃ.ஏ.பி.சி (FABC) என அழைக்கப்படுகின்ற ஆசிய ஆயர் பேரவையின் 11வது அமர்வு ஆசியாவின் 40 நாடுகளிலிருந்து வருகைதந்திருந்த கர்தினால்மார், ஆயர்கள், குருக்கள், விசேட பிரதிநிதிகள் உள்ளடங்கலாக ஏறக்குறைய 140 பிரதிநிதிகளுடன் நவம்பர் மாதம் 28 முதல் டிசம்பர் 4ஆம் திகதி வரை இலங்கையில் (நீர்கொழும்பில்) நடைபெற்றது.

1972ஆம் ஆண்டு முதல் நான்கு ஆண்டுகளுக்கு ஒருமுறை நடைபெறும் இந்த ஆசிய ஆயர் பேரவை இலங்கையில் முதன் முறையாக நடைபெற்றது. அதன் இறுதியிலேயே மேற்படி சந்திப்பு இடம்பெற்றது.

பல்வேறு மதங்களையும், பல கலாசாரங்களையும் கொண்டுள்ள இலங்கையின் பாரம்பரியம் பல நூற்றாண்டுகள் பழமையானது.



நாடு முழுவதும் பௌத்த, இந்து, இஸ்லாம் மற்றும் கிறிஸ்தவ வழிபாட்டுத் தலங்களைக் காணமுடியும் என ஜனாதிபதி ஆசிய ஆயர் பேரவைப் பிரதிநிதிகளிடம் தெரிவித்தார்.



அன்னை திரேசாவின் புனிதர் பட்டத்தினை முன்னிட்டு வத்திக்கான் வெளியிட்ட முத்திரை

புதிதாகத் தெரிவுசெய்யப்பட்ட ஆயர்களை திருத்தந்தை பிரான்சிஸ் வத்திக்கானில் சந்தித்தார்



உலகெங்கும் புதிதாகத் தெரிவுசெய்யப்பட்ட ஆயர்களை அண்மையில் திருத்தந்தை வத்திக்கானில் சந்தித்தார். இச்சந்திப்பின்போது திருகோணமலை மறைமாவட்ட ஆயர் மேதகு நோயல் இம்மானுவேல் மற்றும் யாழ்ப்பாண ஆயர் மேதகு யஸீன் ஞானப்பிரகாசம் ஆகியோரும் கலந்துகொண்டனர்.

ஆசிய ஆயர் பேரவைப் பிரதிநிதிகள் ஜனாதிபதி மைத்திரிபாலாவைச் சந்தித்தபோது



மன்னாவை அறிமுகம் செய்யுங்கள்
உள்ளாட்டிலும் வெளிநாட்டிலும் உள்ள உங்கள் உறவினர் நண்பர்களுக்கு மன்னாவை அறிமுகம் செய்யுங்கள்.
ஒரு ஆண்டுக்கான உள்ளாட்டுச் சந்தா 800 ரூபா.
வெளிநாட்டுச் சந்தா 3,500 ரூபா

நீங்காத நிலைவுகள்

01ம் ஆண்டு நினைவஞ்சலி

மலர்வு

10

03

1950



உதிர்வு

21

12

2015

திரு. ச. கிறீஸ்தோபர்


(யோசவ்வாஸ் நகர், தோட்டவெளி)

“உயிர்த்தெழுதலும் வாழ்வும் நானே. என்னிடம் நம்பிக்கைகொள்பவர் இறப்பிலும் வாழ்வார்”
(யோவான் 11:25)

தரணியிலே எமக்கெல்லாம் தக்கதுனை நீரென்று மகிழ்வுடனே வாழ்ந்த காலம் கற்பூரமாய்க் கரைந்ததையாந் இல்லா எம் வாழ்வு பொலிவிழந்து போனதையா ஓராண்டு சென்றபின்னும் எம் ஒலம் ஓயவில்லை. எம் உள்ளத்தில் நிறைந்த உம் எண்ணம் மறையவில்லை. வாழும் காலமெல்லாம் உம் அன்பை மறவோமையா உம் ஆன்ம சாந்திக்காய் இறைவனை வேண்டுகின்றோம்!

பிரிவால் நினைந்துருகும், தாய், தந்தை, மனைவி, பிள்ளைகள், சகோதரர், மருமக்கள், பேரப்பிள்ளைகள், உற்றார் உறவினர்.

இல்லற வாழ்வில் 50வது ஆண்டு பொன்விழா வாழ்த்துக்கள்



திரு. சிந்தாத்துரை, திருமதி. லில்லி மார்சலீனா (சாவற்கட்டு, மன்னார்)

(07.12.1966 - 07.12.2016)

பாசம் நிறைந்த எங்கள் பண்பான பெற்றோரே பாங்காய் எமைப் பெற்று பாரினிலே உயர்த்தி வைத்தீர். நேசமுடன் வாழ்ந்து நாமுயர் வழியமைத்து நசுமது அனுகாமல் நானெல்லாம் எமைக்காத்து வாசமுடன் வின் வண்ணமலர்த் தோட்டம்தில் பசுப பறவைகளாய் நாம் வாழ வழிவகுத்தீர். என் துணையாலே ஐம்பதாம் ஆண்டிலே அடியெடுத்து வைத்தவரே நூறாண்டு வாழ்த்திடுக!

வாழ்த்துவோர்:

பிரிணைகள், மருமக்கள், பேரப்பிள்ளைகள்
Digitized by Noolaham Foundation
noolaham.org | aavanaham.org

திரு. சிந்தாத்துரை அவர்கள் 37 வருட அரச அதிகாரியாகவும், 13 வருடங்கள் மன்னார் மரண விசாரணை அதிகாரியாகவும், அர்ப்பணிப்பான் மக்கள் பணியாற்றியவர். மன்னார் பிரஜைகள் குழுவின் செயலாளராகப் பதவியேற்று, தமிழ் மக்களின் பிரச்சினைகளை ஐ. நா. மனித உரிமைகள் ஆணைக்குழு ஆணையாளர் நவந்தம்பிள்ளையிடம் நேரடியாக எடுத்துச் சென்றவர். மன்னார் மறைமாவட்ட கத்தோலிக்க ஒன்றியத்தின் செயலாளராகப் பொறுப்பேற்று மாந்தை மாதா ஆலயக் காணி விவகாரத்தில் காத்திரமான பணியாற்றியவர். இன்னும் மன்னார் தமிழ்ச் சங்கத்தின் உறுப்பினராக இருந்து தமிழ்ச் சங்கத்தின் வளர்ச்சிக்கு உறுதுணையாக இருந்தவர். அவருடைய திருமண பொன்விழாவில் அவரை வாழ்த்தி, இறையாசீர் வேண்டி நிற்கின்றோம். - மன்னா பதிப்பாசிரியர்

கிறிஸ்மஸ் சிறப்புக் கட்டுரை

கிறிஸ்துவின் பிறப்பு - விவிலிய ஆழம் தேடி

1. முன்னுரை

பேரிடியிலும் பெருங்காற்றிலும் புகை மண்டலத்திலும் தீச்சுளையிலும் எளிக்ந்து முட்டியுதிரலும் கடவுளின் உடனிருப்பைப் பார்த்து உணர்ந்து பழகிய பழைய ஏற்பாட்டுக் கண்களுக்கு, கடவுள் அண்மையில், அருகாமையில், நம் உருவில், நம் வடிவில், நம் மண்ணில், நம் மத்தியில் இம்மானுவேலாக (நம்மோடிருக்க) வந்தவர், இன்றும் வாழ்ந்துகொண்டிருப்பவர் நம் இயேசுக் கிறிஸ்து.

கி.மு மற்றும் கி.பி என்று வரலாற்றைக் கிழித்து முன்னும் பின்னும் மனித வரலாற்றை ஊடுருவி நிற்கும் ஒரு மாபெரும் வெளிப்பாடானது இறைமகனின் பிறப்பு. கடுகளவு நம்பிக்கை கொள்ளுங்கள் என்று சொன்னதாலோ என்னவோ, நாம் பல திருவிழாக்களை அவரின் பெயரினால் கொண்டாடினாலும் அவரைப்பற்றி நாம் அறிந்திருப்பது கடுகளவே என்பதில் எனக்கு எந்த ஐயமுமில்லை.

“ஆண்டவராகிய இயேசுக் கிறிஸ்துவைப்பற்றிய அறிவே நான் பெறும் ஒப்பற்ற செல்வம்” (பிலி 3:8) என்று முழங்கினார் தூய பவுலடியார். ஆனால் இயேசு யார்? என்று யாராவது நம்மிடம் கேட்டால், நம்மிடமிருந்து மேலெழுந்தவாரியான பதிலே வரும். இயேசுவின் பிறப்பினைக் கொண்டாட இருக்கின்ற இத்தருணத்திலே, அவரைப் பற்றிய விவிலிய மற்றும் வரலாற்றுப் பின்னணியில் அறிவது மிகவும் அவசியமாகும். புதிய ஏற்பாட்டில் நான்கு நற்செய்தியாளர்களில் மத்தேயு, லூக்கா ஆகிய இருவர் மட்டுமே வரலாற்று நாயகனின் பிறப்புப்பற்றி விவரமாக எழுதியுள்ளனர். வரலாற்று உண்மைகளுடன் தங்களுக்கே உரிய இறையியல் கருத்துகளையும் கலந்து தத்தம் இலக்கு மக்களுக்கேற்ப படைத்துள்ளனர்.

கிறிஸ்து பிறப்புப் பற்றிய நிகழ்ச்சியினை ஆடம்பரமாகவே கொண்டாடிப் பழக்கப்பட்ட நமக்கு, அதில் பொதிந்துள்ள ஆழ்ந்த இறையியல் உண்மைகளையும், கடவுள் நமக்கு வெளிப்படுத்த விரும்பும் மறையுண்மைகளையும் இக்கட்டுரை விவரிக்கும்.

2. ஏன் இந்த நிலை?

முன்னுரையை வாசித்தவர்களுக்கும், ஏற்கெனவே விவிலிய அறிவு இருப்பவர்களுக்கும் “நான்கு நற்செய்தியாளர்களில் இருவர் மட்டுமே இயேசுவின் குழந்தைப் பருவம் குறித்துத் தெளிவாகக் கூறுவதற்கு காரணம் என்ன? என்ன கேள்வி கண்டிப்பாக முனைத்திருக்கும். முனைத்த உங்கள் வினா நியாயமானதே, நிஜமானதே. இதற்கு விவிலிய அறிஞர்கள் என்ன கூறுகிறார்களென்றால், அக்காலத்தில் இயேசுவின் பிறப்பினைக்காட்டிலும், இயேசுவின் இறப்பு, உயிர்ப்பு பற்றியதுதான் தொன்மையான கிறிஸ்தவப் போதனையாகும். “நான் பெற்றுக்கொண்டதும், முதன்மையானதும் என்று கருதி உங்களிடம் ஒப்படைத்ததும் இதுவே: மறைநூலில் எழுதியுள்ளவாறு கிறிஸ்து நம் பாவங்களுக்காக இறந்து, அடக்கம் செய்யப்பட்டார். மறைநூலில் எழுதியுள்ளவாறே முன்றாம் நாள் உயிருடன் எழுப்பப்பட்டார்” என்ற பவுலின் திருமுருகத்தில் இந்த உண்மையைக் காண்கிறோம் (1 கொரி 15:3-4, திப 2:23, 3:14,15) இதன் பிறகு வந்தவர்கள்தான் இயேசுவின் பணியிலும், பிறப்பிலும் அக்கறை செலுத்த ஆரம்பித்தனர் (1 கொரி 7:10). இதனால்தான் முதன் முதலில் இயேசுவின் வரலாற்றைப் படைத்த மாற்கு, இயேசுவின் நற்செய்திப்பற்றி திருமுருகுக்கு யோவானின் போதனையில் ஆரம்பித்து (1:1) “உயிர்த்துவிட்டார்” என்ற நற்செய்தியுடன் (16:1-8) முடிக்கிறார். மாற்கு எழுதிய காலத்தில் (கி.பி 56-60) இளந்திருச்சபையினர் இயேசுவின் குழந்தைப் பருவம் குறித்து அறியும் தேவையை உணர்வில்லை. அதைப்போன்று யோவான் தனது நற்செய்தியை எழுதிய காலத்தில் (கி.பி 90-100) கிறிஸ்துவவுக்கும், கிறிஸ்தவ விசுவாசத்திற்கும் எதிராக சில தப்பறையான கொள்கைகள் நிலவின. இதனால் அவரும் இயேசுவின் குழந்தைப் பருவம் குறித்து விளக்கமாக எழுத வேண்டிய தேவையை உணர்வில்லை. இதனாலேயே இருவரும் (மாற்கு, யோவான்) இயேசுவின் குழந்தைப் பருவ நிகழ்ச்சிகளைத் தவிர்த்துக்கொண்டனர்.

இப்பொழுது நம் அனைவருக்கும், மத்தேயு மற்றும் லூக்கா ஏன் இதனை மிக விரிவாக எழுதினார்களென்ற கேள்வி உதிக்கும். இதற்கு இரண்டு காரணங்களைக் கூறலாம்.

- ❖ தவறான போதனைகளை எதிர்த்து, குறிப்பாக பலர் இயேசுவை மெசியாவாக ஏற்றுக்கொள்ளத் தயங்கினார்கள்.
- ❖ இறையியல் நோக்கத்திற்காக, அதாவது இயேசுக் கிறிஸ்துவே தாவீதின் மகன் என்று விளக்கவும், உலகிற்கெல்லாம் மீட்பர் அவரே என்று வெளிப்படுத்தவுமே மத்தேயுவும், லூக்காவும் எழுதினார்கள்.

இப்பொழுது நாம் விவிலியப் பின்னணியில் இயேசுவின் பிறப்பை இன்னும் ஆழமாக அலசி ஆராயலாம்.

3. தலைமுறை அட்டவணை

இயேசு ஒரு வரலாற்று நாயகர் என்று காட்டுவதற்காக மட்டும் மத்தேயுவும் லூக்காவும் இயேசுவின் தலைமுறை அட்டவணைகளை அளிக்கவில்லை. இதற்கு வேறுசில காரணங்களும் உள்ளன. பொதுவாக எபிரேயர்கள் தலைமுறை அட்டவணையை மூன்று காரணங்களுக்காகக் குறிப்பிடுவார்கள்.

- ❖ தலைமுறை அட்டவணையின் மூலம் ஒருவர் ஒரு குறிப்பிட்ட குலத்தின் உறுப்பினர் என்று எண்பிக்க.
- ❖ ஒருவருக்கு பொறுப்புள்ள ஒரு வேலையை அளிக்க, அவரது தலைமுறை அட்டவணையைப் பார்த்தனர். இதன் மூலம் அவரது குலத்தின் தன்மை விளக்கப்படுகிறது. (எஸ்ரா 2:61, நெகே 7:64,65)



❖ குலமுதுவரின் குணமும் நோக்கமும் ஒருவரில் வெளிப்படுகிறது என்ற ஆழமான நம்பிக்கையும் அவர்களிடம் இருந்தது.

ஆனால் இயேசுவின் தலைமுறை அட்டவணைகள் மூலம் இன்னும் பல ஆழமான கருத்துக்களை நம்முடைய நற்செய்தியாளர்கள் எடுத்துரைக்க விரும்பியுள்ளார்கள்.

3.1 இயேசு பிற இனத்தவருக்கும் உரியவர்

மத்தேயு அளிக்கின்ற தலைமுறை அட்டவணையில் வருகின்ற நான்கு பெண்களுமே பிற இனத்தைச் சார்ந்தவர்கள். இராகாபும், தாமாரும்கூட கானானியப் பெண்கள். ருத்தா மோவாபிய இனத்தைச் சார்ந்தவர். உரியாவின் மனைவி ஏத்தையர் குலத்தைச் சார்ந்தவர். இதன் மூலம் இயேசுவின் வருகைக்காகப் பிற இனத்தவரும் ஆயத்தம் செய்தார்கள், காத்துக்கொண்டிருந்தார்கள் என்பதை நம்மால் உணரமுடிகிறது. அதேநேரத்தில் இயேசு பிற இனத்தவருக்கும் உரியவர் என்பதையும் மிகத்தெளிவாக இதன் மூலம் கூறுகிறார்.

3.2 தாவீதின் மகன்

மரியாவின் கன்னித்தன்மையை மிகவும் வலியுறுத்தும் மத்தேயு, இயேசுவை முழுக்க முழுக்க மரியாவின் மகனாகச் சித்தரிக்கிறார். தாவீதின் குலத்தில் பிறக்காத மரியாவுக்கு மகனாகப் பிறந்த இயேசுவை, “தாவீதின் மகன் (1:1)” என எப்படி மத்தேயு குறிப்பிடுகின்றார்? இந்தக் கேள்வியைப் பலரும் எழுப்புவதை நாம் கேள்விப்பட்டிருப்போம். மேலும் நமக்கும் கண்டிப்பாகத் தோன்றும். அதாவது யோசேப்பு மரியாவுடன் மண ஒப்பந்தம் செய்து வானதூதர் யோசேப்புக்குத் தோன்றும்போது, “யோசேபே, தாவீதின் மகனே, உம் மனைவி மரியாவை ஏற்றுக்கொள்ள அஞ்ச வேண்டாம். அவருக்கு இயேசு என்று பெயரிடுவீர்” (1:21) என்று கட்டளையிடுகிறார். யூதர்களின் மரபில் ஒருவன் யாருக்குப் பெயரிடுகிறானோ அவன்மேல் பெயரிடுபவருக்கு அதிகாரமும் ஆதிக்கமும் உண்டு. பெயரிடப்படுகிறவன் அவனுக்குச் சொந்தமாகிறான். இவ்வாறு இயேசுவுக்கு யோசேப்பு பெயரிடுவதனால், அவரது வளர்ப்புத் தந்தையாவதால், “இயேசுவும் தாவீதின் மகனாகிறார்”. பழைய ஏற்பாட்டில் “தாவீதின் குலத்தில் மீட்பர் தோன்றுவார்” (எசாயா 7:12-15) என்று வாக்குத்தத்தம் இவ்வாறாக நிறைவேறியதை நம்மால் பார்க்க முடிகிறது.

4. இது எங்ஙனம் ஆகும்? (லூக்கா)

நாசரேத்தாரில் மரியா என்ற கன்னிகையிடம் ஆண்டவரின் தூதர் வருகிறார். கிறிஸ்து பிறப்புப்பற்றி அறிவிக்கிறார் லூக்கா (1:26-38), மத்தேயு நற்செய்தியில் (2:13) வானதூதர் யோசேப்புக்குப் பிறப்பைப்பற்றி பெத்லகேமில் அறிவிக்கிறார். மரியாவைச் சந்திக்கும் தூதர் “அருள்மிகப் பெற்றவரே வாழ்க” என்று வாழ்த்துகிறார். அதாவது மீட்பு உண்டாகப்போகிறது, மகிழ்ச்சியடைவாயாக! என்ற பொருள் கொடுக்கும் கயிரேயின் என்ற கிரேக்க வார்த்தையைப் பயன்படுத்துகிறார் நற்செய்தியாளர். இதன் பின்னணியை பழைய ஏற்பாட்டில் காணமுடிகிறது (செப் 3:14, செக் 9:9, புல 4:21). அதற்கு மரியா, “இது எங்ஙனம் ஆகும்? நான் கன்னி ஆயிற்றே” என்கிறார். மெசியா பிறப்புப்பற்றி பழைய ஏற்பாட்டில் எசாயா புத்தகத்தில் உள்ள குறிப்பை நோக்கும்போது, “தாவீதின் குலத்தின் கருவுற்றிருக்கும் அந்த இளம் பெண் ஓர் ஆண் மகவைப் பெற்றெடுப்பாள்” (எசா 7:14) என்றுள்ளது. லூக்கா இருமுறை மரியாவை கன்னி என்று கூறியதால் (1:26, 1:31) எசாயாவின் இறைவார்த்தை இயேசுவின் பிறப்பில் நிறைவேறுவதை நம்மால் உணரமுடிகிறது.

5. இயேசுவின் பிறப்பு (லூக்கா)

‘விடுதியில் அவருக்கு இடம் கிடைக்கவில்லை’ (2:7) என்கிற கருத்து இயேசுவின் பிறப்பில் விளங்கிய எளிமைக்கும், இயலாமைக்கும் சான்று பகர்கின்றது. இது பழைய ஏற்பாட்டில் எரேமியா இறைவாக்கினர் கூறியுள்ள மெசியா - இறைவாக்கில் உள்ளது.

“இஸ்ரேயலின் நம்பிக்கையே, துன்ப வேளையில் அதனை மீட்பவரே, நாட்டில் நீர் ஏன் அன்னியரைப்போல் இருக்க வேண்டும்? இரவு மட்டும் தங்கவரும் வழிப்போக்கரைப் போல் நீர் ஏன் இருக்க வேண்டும்?” (எரே 14:8,9) இதற்கு லூக்கா கொடுக்கும் கருத்து மிகவும் ஆழமானது. அதாவது, இயேசு தான் மீட்கவந்த மக்களுடன் நிரந்தரமாகத் தங்கவந்த காரணத்தால், அவர் விடுதியில் பிறக்கவில்லை. காரணம் விடுதியானது மக்கள், பயணிகள் வந்துசெல்லுகின்ற இடம் மட்டுமே. அவர்களால் அங்கு நிரந்தரமாகத் தங்கமுடியாது என்கிற ஆழ்ந்த கருத்தைத்தான் லூக்கா இங்கு எழுதியுள்ளார். “எனவே பின்னையைத் துணிகளில் பொதிந்து தீவனத் தொட்டியில் கிடத்தினார்” (2:7) என்கிற இறைவார்த்தையில் இரு கருத்துகளை விவிலிய அறிஞர்கள் அடிக்கோடிட்டுக் காட்டுகின்றனர். குழந்தை குளிரில் துன்புறாதிருக்க அங்கே கிடந்த சில கந்தைத் துணிகளால் போர்த்தினார் அன்னை மரியா என்பதுதான் வழக்கமான சிந்தனை. இதனைப் பார்க்கும்பொழுது மிகவும் சாதாரணமாக நமக்குத் தெரிந்தாலும் இதில் பொதிந்த விவிலிய - இறையியல் சிந்தனைகள் மிகவும் ஆழமானவை. இது உண்மையில் இயேசுவின் அரசத்துவ நிலையை வெளிப்படுத்துகிறது என்பதையே நான் நம்புகிறேன், சரியாகப்படுகிறது. காரணம் அரச குடும்பங்களில் பிறக்கும் குழந்தைகளுக்கென்றே பயன்படுத்தும் துணிகளைத்தான் இங்கே இயேசுவுக்கு போர்த்தப்பட்டதென்பதை உறுதிப்படுத்தும் வகையில், சாலமோன் மன்னன் தனது பிறப்பைப்பற்றிக் கூறியதை இங்கே குறிப்பிட்டுள்ளார்.

“நான் பிறந்தபொழுது எல்லாரையும்போல நானும் வெறும் காற்றையே சுவாசித்தேன். துணிகளில் பொதியப்பட்டேன், பேணி வளர்க்கப்பட்டேன். எந்த மன்னரும் இதற்கு மாறுபட்ட வகையில் வாழ்க்கையைத் தொடங்கியதில்லை.” (சாளு 7:3-5)

மேலும், அன்னை மரியா குழந்தை இயேசுவை ஒரு தீவனத் தொட்டியில் கிடத்தியது, மாடுகள் பெறுகிற வெப்பத்தைப் பெறவே என்கிற கருத்தும் உள்ளது. ஆனால் இதைவிட, ஆழமாகச் சிந்தித்தால், தீவனத் தொட்டி என்பது கால்நடைகள் தீனி பெற தொழுவத்தில் விளங்கும் ஒரு சிறு தொட்டிதான். ஆனால் அது ஒரு சிறந்த சிந்தனையைத் தருகின்றது. அதாவது இயேசு உலகின் உணவாக வந்தார் என்றும், உலக மக்கள் அனைவரும் உணவுபெற குறிப்பாக ஆன்மீக ஊட்டம்பெற இந்த உலகில் பிறந்தவர் இயேசு என்றுகூட நாம் இதனைப் புரியலாம். கால்நடைகள் ஆர்வத்துடன் தீவனத் தொட்டிகளை நாடி வந்து நிறைவு பெறுவதுபோல், இஸ்ரேயல் மக்கள் நம்மை நாடி வரவில்லை என்கிற எசாயாவின் இறைவாக்கு இங்கு பொருத்தமாக அமைகின்றது.

‘காளை தன் உடைமையாளனை அறிந்து கொள்கின்றது, கழுதை தன் தலைவன் தனக்குத் தனிபோடும் இடத்தைத் தெரிந்துகொள்கின்றது, ஆனால் இஸ்ரேயலோ என்னை அறிந்துகொள்ளவில்லை, என் மக்களோ என்னைப் புரிந்துகொள்ளவில்லை’ (எசா 1:3)

நமக்காகப் பிறந்த இயேசுவை, நம்முடைய உணவாகவும், ஊட்டச்சத்தாகவும் கருதி அவரை நாமும் நாடிச்செல்ல வேண்டும் என்கிற கருத்தை இங்கு லூக்கா கூறுவதாக நாம் இந்த நிகழ்வில் இருந்து புரிந்துகொள்ளலாம்.

6. ஞானிகள் வருகை (மத்தேயு)

இதனை நற்செய்தியாளர் தனக்கே உரிய பாணியில் பல பழைய ஏற்பாடு மேற்கோள்களின் பின்னணியில் ஞானிகளின் வருகை நிகழ்ச்சியை அலங்கரித்து எழுதுகிறார். (காண்க: மீக்கா 5:2, எசா 49:7, 60:1-6, எண் 24:17) ஆனால் இதில் மிகச்சிறந்த மேற்கோளாக நான் பார்ப்பது, இஸ்ரேயல் மக்களைப் பழித்துரைக்க மோவாபு மன்னன் பாலாக்கு அனுப்பிய இறைவாக்கினர் பிலயாம் பழியதற்கு மாறாக மக்களை ஆசிகூறி வாழ்த்திவிடுகிறான். மெசியாவின் அடையாளமான விண்மீன்பற்றிய ஆசியுரை இன்றுவரை கிறிஸ்து பிறப்பிற்கு ஒரு மாபெரும் சாட்சியாக விளங்குகிறது.

அவர் கூறிய ஆசியுரை இதுவே: “நான் அவரைக் காண்பேன், ஆனால் இப்போதன்று நான் அவரைப் பார்ப்பேன், ஆனால் அண்மைபிலன்று, யாக்கோபிலிருந்து விண்மீன் ஒன்று உதிக்கும்! இஸ்ரேயலிலிருந்து செங்கோல் ஒன்று எழும்பும்” (எண் 24:17)

7. எகிப்தில் இறைக்குழந்தை (மத்தேயு)

இயேசுவின் பிறப்பு நிகழ்ச்சிகள் அனைத்தும் திருக்குடும்பம் எகிப்திலிருந்து திரும்பி வருவதுடன் நிறைவடைகின்றன. பழைய ஏற்பாட்டில் எகிப்து நாட்டிற்கும் இஸ்ரேயல் இனத்திற்கும் இடையே இருந்த உறவு பல்லாண்டுகள் கழித்து அம்மக்களின் மெசியாவாகப் பிறந்த இயேசுக் கிறிஸ்துவில் மீண்டும் ஒரு புது வடிவம் பெறுகிறது என்பதை இங்கு நாம் பார்க்கலாம். யூத இன வரலாறு இயேசுவில் பிரதிபலிப்பது மத்தேயுவுக்கே உரிய பாணி என்பது நமக்குத் தெரியும். இயேசுக் கிறிஸ்து இஸ்ரேயல் மக்களின் எகிப்து அனுபவத்தை நினைவூட்டுகிறார். பார்வோன் இஸ்ரேயல் குழந்தைகளைக் கொல்லத் தொடங்கியபோது, மோசே காப்பாற்றப்பட்டார். பிறகு அவரே மக்களின் விடுதலைத் தலைவராகப் பொறுப்பேற்றார். அவ்வாறே ஏரோதுவின் வஞ்சகக் கொலையிலிருந்து இயேசு காப்பாற்றப்பட்டு, பிறகு மக்களின் விடுதலை வாழ்வுக்குத் தம்மையே கையளிக்கப் போகிறார் என்பதை இதனுள் பொதிந்துள்ள இறையியல் பொருளாகும். “எகிப்திலிருந்து என் மகனை அழைத்து வந்தேன்” (ஓசே 11:1) என்கிற இறைவாக்கு ஒரு காலத்தில் இஸ்ரேயல் மக்களைக் குறிப்பிட்டு, பிறகு இயேசுவில் அவரது பிறப்பில் நிறைவு பெறுகிறது. (தொடர்ச்சி 14ஆம் பக்கம்)

இரக்கத்தின் ஆண்டு - சிறப்புக் கட்டுரை

இரக்கத்தின் ஆண்டில் புனிதக் கதவுகள் வழியாக
95 கோடி திருப்பயணிகள் சென்றுள்ளனர்

திருச்சபை நிறைவுசெய்துள்ள இரக்கத்தின் சிறப்பு யூபிலி ஆண்டில் உலகெங்கும் ஏறக்குறைய 95 கோடி திருப்பயணிகள் புனிதக் கதவுகள் வழியாகச் சென்றுள்ளனர் என்று திருப்பீட உயர் அதிகாரி ஒருவர் அறிவித்துள்ளார்.

திருத்தந்தை பிரான்சிஸ் அவர்களின் "இரக்கமும், அவலநிலையும்" (Misericordia et misera) என்ற திருத்தாது மடலை செய்தியாளர்கள் கூட்டத்தில் நவம்பர் 21ம் திகதி வெளியிட்டும் பேசிய புதியவழி நற்செய்தி அறிவிப்பை ஊக்குவிக்கும் திருப்பீட அவைத் தலைவர் பேராயர் ரீனோ பிசிக்கொல்லா அவர்கள் இந்தப் புள்ளிவிபரத்தைத் தெரிவித்தார்.

இரக்கத்தின் சிறப்பு யூபிலி ஆண்டில் 90 கோடி முதல் 95 கோடி வரையிலான திருப்பயணிகள் புனிதக் கதவுகள் வழியாகச் சென்றுள்ளனர் என்றும், 156 நாடுகளிலிருந்து 21,292,926 திருப்பயணிகள் உரோம் நகருக்குத் திருப்பயணம் மேற்கொண்டனர் என்றும், உரோம் நகரில் 36 நாடுகளிலிருந்து நான்காயிரம் தன்னார்வலர்கள் பணியாற்றினர் என்றும் பேராயர் பிசிக்கொல்லா அவர்கள் கூறினார்.

திருத்தந்தை அவர்கள் இந்த யூபிலி ஆண்டை அறிவித்தபோது விசுவாசிகள் இரக்கத்தை அனுபவிக்க வேண்டுமென்று சிறப்பாக ஆவல் கொண்டார். இந்த யூபிலி ஆண்டில் கிறிஸ்தவர்களின் ஒவ்வொரு நாள் வாழ்விலும் இரக்கம் முக்கிய இடத்தைப் பெற்றிருந்தது என்பதை உறுதியாகச் சொல்லலாம் என்றும் பேராயர் பிசிக்கொல்லா அவர்கள் செய்தியாளர்களிடம் கூறினார்.

இரக்கத்தின் கதவு வழியாகச் சென்றுள்ள திருப்பயணிகளில் 80 வீதத்தினர் கத்தோலிக்கம் மிக ஆழமாக வேருன்றியுள்ள



நாடுகளைச் சேர்ந்த கத்தோலிக்கர் எனவும், உலகிலுள்ள ஏறத்தாழ மூவாயிரம் மறைமாவட்டங்களில் ஏறக்குறைய ஐம்பது வீதம், ஐரோப்பா, மத்திய மற்றும் தென் அமெரிக்கா நாடுகளில் உள்ளன எனவும் தெரிவித்தார். ஏழு மொழிகளில் பார்க்கக்கூடிய யூபிலி இணையதளத்தை 6,523,000த்துக்கும் மேற்பட்ட மக்கள் பார்த்துள்ளனர் என்றும், இதன் பக்கங்கள் 16,220,000 மில்லியன் தடவைகளுக்குமேல் பார்க்கப்பட்டுள்ளன என்றும் அவர் கூறினார்.

நம்பிக்கையின் வாயில்களாக மதங்கள் திகழட்டும்

இரக்கப்பணிகளில் ஈடுபடும் பல்சமயப் பிரதிநிதிகளின் சந்திப்பில் திருத்தந்தை

இரக்கம் என்ற கருத்தை இணைந்து சிந்திக்க விடுக்கப்பட்ட அழைப்பை ஏற்று, வத்திக்கானுக்கு வருகை தந்திருந்த பலசமயப் பிரதிநிதிகளைச் சந்திப்பதில் தான் பெரிதும் மகிழ்வடைவதாக திருத்தந்தை பிரான்சிஸ் அவர்கள் நவம்பர் 3ஆம் திகதி காலை, வத்திக்கானின் புனித கிளமென்டீனா அரங்கத்தில் நிகழ்ந்த ஒரு சந்திப்பில் கூறினார்.

நடைபெறும் இரக்கத்தின் சிறப்பு யூபிலியையொட்டி, பிறரன்புப் பணிகளில் குறிப்பாக இரக்கத்தின் பணிகளில் ஈடுபட்டிருக்கும் யூத, இஸ்லாமிய, இந்து, புத்த, கிறிஸ்தவ மதங்களைச் சேர்ந்த 200க்கும் அதிகமான உலகப் பிரதிநிகளை திருப்பீடத்தில் சந்தித்த திருத்தந்தை, இரக்கத்தின் சிறப்பு யூபிலி ஆண்டு விரைவில் நிறைவடையும் என்பதையும், இறைவனின் பெயரை வெளிப்படுத்துவது அவரது இரக்கமே என்றும் தன் உரையின் தொடக்கத்தில் குறிப்பிட்டார்.

இரக்கத்தை அடித்தளமாகக் கொண்டு இயங்கும் அனைத்து உண்மையான மதங்களும் ஒருங்கிணைந்து, இவ்வுலகிற்கு அதிகம் தேவைப்படும் மன்னிப்பையும், அமைதியையும் பறைசாற்றுவது முக்கியம் என்று திருத்தந்தை தன் உரையில் எடுத்துரைத்தார்.

"மரணம் இறுகிப்போய் கடினமாக இருக்கும் வாழ்வு மிருதுவாக, வளைந்துகொடுக்கும்" என்று தாவோ (Taote Vhing) மரபில் வழங்கப்படும் ஒரு பழமொழியைத் தன் உரையில் சுட்டிக்காட்டிய



திருத்தந்தை பிரான்சிஸ் அவர்கள், வலுவற்றோர், தேவையில் இருப்போர் நடுவே மிருதுவாகப் பணிபுரிவது, அனைத்து மதங்களும் கூறும் வழிமுறை என்று கூறினார்.

அரேபிய, எபிரேய மொழிகளில், "இரக்கம்" என்ற சொல்லின் வேர்ச்சொல்லாக இருப்பது, தாயின் "கருவறை" என்ற சொல் என்பதைச் சுட்டிக்காட்டிய திருத்தந்தை, ஒரு தாய் தன் குழந்தையின்மீது கொண்டிருக்கும் உறவே, இரக்கம் என்ற பண்பை வெளிப்படுத்தும் உண்மை நிலை என்று கூறினார்.

இறைவன் சலிப்படையாமல்

மன்னிப்பை வழங்குகிறார்

"நாம் ஒவ்வொரு முறையும் இறைவனிடம் மன்னிப்புக் கேட்கும்போது, அவர் ஒருபோதும் சலிப்படையாமல் மன்னிப்பை வழங்குகிறார்" என்ற சொற்கள், திருத்தந்தை பிரான்சிஸ் அவர்கள், வெளியிட்ட டுவிட்டர் செய்தியாக அமைந்திருந்தன. ஒவ்வொரு நாளும் திருத்தந்தை Pontifex என்ற முகவரியில் வெளியிடும் டுவிட்டர் செய்திகள், இத்தாலியம், இஸ்பானியம், ஆங்கிலம், பிரெஞ்சு, அரேபியம் ஆகிய மொழிகள் உட்பட ஒன்பது மொழிகளில் வெளியாகிவருகின்றன.

திருத்தந்தையின் டுவிட்டர் பக்கத்தில் செப்டம்பர் 22ம் திகதி முடிய வெளியான செய்திகள், 950 என்பதும், அவரை டுவிட்டர் பக்கத்தில் பின்பற்றுவோரின் எண்ணிக்கை 9,827,306 என்பதும் குறிப்பிடத்தக்கன.

மேலும், "தண்ணீர் குறித்து இவ்வுலகில் உருவாகும் போட்டிகளை மனதில் கொண்டு, தண்ணீரைப் பயன்படுத்துவதில் தகுந்த கவனத்துடன் நம் தேவைகளை முதன்மைப்படுத்த வேண்டும்" என்ற கருத்தை திருப்பீடச் செயலகம், தன் டுவிட்டர் செய்தியாக வெளியிட்டது.

இறைவனின் இரக்கக் கதவுகள்

ஒருநாளும் மூடப்படுவதில்லை

கர்தினால் ஹார்வி

யூபிலி ஆண்டின் இறுதி நிகழ்வாக நவம்பர் மாதம் 13ஆம் திகதி ஞாயிற்றுக்கிழமை மாலை உரோம் நகரின் புனித பவுல் பசிலிக்காப் பேராலய புனிதக்கதவு மூடப்பட்டது. 11 மாதங்களுக்கு முன்னர் தடுப்புச்சுவரை உடைத்து திறக்கப்பட்ட புனிதக்கதவு, பிரிவினைச் சுவர்களை உடைத்து, இயேசுவின் அமைதியை நோக்கிச் செல்லும் புனிதத்தலத்திற்கான பாதையைத் திறந்ததாகும் என்று அன்றைய திருப்பலியில் மறையுரை ஆற்றிய கர்தினால் ஹார்வி அவர்கள் தெரிவித்தார்.

புனிதக்கதவு மூடப்படும் இவ்வேளையில் நம் விசுவாசம், நம்பிக்கை மற்றும் பிறன்பு எனும் பயணத்தில், உள்மனக் கதவு திறக்கப்படுகின்றது. இறை இரக்கத்தை மிகுதியாகக் கொண்டுள்ள இறைவனின் தெய்வீக மறையுண்மையை நாம் சென்றடைவதன் அடையாளமாக புனிதக்கதவு உள்ளதென்றும், அம்மறையுரையில் கர்தினால் ஹார்வி ஆண்டகை கூறினார்.

புனிதக்கதவுகள் மூடப்பட்டாலும், இறைவனின் இரக்கக்கதவுகள் ஒருநாளும் மூடப்படுவதில்லை என்பதையும் எடுத்தியம்பிய கர்தினால் ஹார்வி அவர்கள், கடந்த 20 ஆண்டுகளில் புனித பவுல் பசிலிக்கா பேராலயம் 2000ஆம் ஆண்டின் யூபிலிக் கொண்டாட்டம், 2008 மற்றும் 2009ஆம் ஆண்டின் புனித பவுலின் 2000ஆம் பிறப்பு ஆண்டுக் கொண்டாட்டம் மற்றும் தற்போதைய சிறப்பு யூபிலிக் கொண்டாட்டம் என மூன்று மிகப்பெரும் நிகழ்வுகளைக் கொண்டாடியுள்ளது என்றார்.

தயவுசெய்து அவதானியுங்கள்

நீத்தார் நினைவுகள், திருமண யூபிலி, பிறந்தநாள் நினைவுகள் போன்றவற்றைப் பிரசுரிக்க விரும்புகின்றவர்கள் எந்த மாதத்தில் இந்த நினைவுகள் பிரசுரிக்கப்படவேண்டுமோ அந்த மாதத்திற்கு முதல் மாதம் 10ம் திகதிக்கு முன்னர் அனைத்து விபரங்களையும் எம்மிடம் ஒப்படைக்க வேண்டும் என்பதை அன்போடு நினைவுபடுத்துகின்றோம்.

கட்டணம் : கறுப்பு வெள்ளை 4,500/=, கலர் 7,500/=

புனித பிரான்சிஸ் சவேரியார்

மறைப்போதகர் - (கி.பி. 1506 - 1552)



மாதமொரு புனிதரை
அறிந்துகொள்வோம்

புனிதர்களின் பாதையில்

இவர் ஸ்பெயின் நாட்டினர். இவரது ஞானத்தந்தையாகிய புனித இஞ்சாசியாரைப்போல் பாஸ்குப் பகுதியைச் சேர்ந்தவர். இவரிடம் 24வது வயதில் காணப்பட்ட உலகப் பற்றுதல்களை அருட்தந்தை இஞ்சாசியார் முற்றிலும் கட்டுப்படுத்தினார். பாரிஸ் பல்கலைக் கழகத்தில் 4 ஆண்டுகள் முத்திப்பேறுபெற்ற பாவர் இராயப்பருடனும், சவேரியாருடனும் இஞ்சாசியார் ஒரே அறையில் தங்கிக் கற்றுவந்தார். இளமை முறுக்கேறியிருந்த சவேரியாரை முழுமையாகத் திசைதிருப்ப இஞ்சாசியாரால் முடிந்தது.

குருப்பட்டம் பெற்றபின் சவேரியார், "சிறிய மந்தை" என்று அழைக்கப்பட்டதும், இளந்தளிரானதுமான இயேசு சபையின் முதல் மறைப்போதகராகக் கீழ்த்திசை நாடுகளை நோக்கிப் புறப்பட்டார். வேறொருவர் அனுப்பப்பட இருந்தபோது சூழ்நிலையின் காரணமாக, இறுதிக்கட்டத்தில் சவேரியார் தேர்ந்தெடுக்கப்பட்டார். "பிரான்சிஸ்! இது உங்கள் பணி" என்றார் இஞ்சாசியார். 24 மணி நேரத்திற்குள் பிரான்சிஸ், உரோமையிலிருந்து போர்ச்சுக்கல்லுக்குப் புறப்பட வேண்டும். மகிழ்ச்சியோடு இப்பணியை "ஆகட்டும்" என்று சொல்லி, ஏற்றுக்கொண்ட சவேரியார், கிழிந்த ஒரு நீளமான கால்சட்டையையும், பழைய அங்கியையும் பழுதுபார்த்துக்கொண்டு புறப்படுவதற்குத் தயாரானார்.

எளிமை மற்றும் கீழ்ப்படிதலின் மூலம் இறைவனின் திருவுளத்தைத் தெரிந்து செயல்படுதல், செப வாழ்வு இவைதான் சென்ற இடமெல்லாம் இவரது வாழ்வின் சாரமாக அமைந்தன. மொழிகளைக் கற்றுக்கொள்வது இவருக்கு அரிதாகவே தோன்றியது. பற்றாக்குறைக்கு சந்திக்கும் மக்களின் பழக்கங்களைப் புரிந்து செயல்படுவதும் எளிதானதன்று. லிஸ்பன் துறைமுகத்தில் இருந்து கோவாவை வந்தடைய 13 மாதங்கள் ஆயின. பயணத்தில் ஒருமுறை இவர் இஞ்சாசியாருக்கு எழுதிய மடலில், "எங்களுக்கு மகிழ்ச்சியூட்டுவது ஒன்று இருக்கிறது.

இது இறைவனின் அருளை இடைவிடாது எதிர்நோக்கி வாழ வழிவகுக்கிறது. அது என்னவெனில், நற்செய்திப் பரப்புப் பணியில் எங்களுக்கு ஆற்றல் எல்லாம் தேவைப்படுமே, அவை எதுவும் எங்களிடம் கிடையாது" என்று குறிப்பிடுகிறார்.

இவர் இந்தியாவிலும் ஜப்பானிலும் 10 ஆண்டுகள் அயராது உழைத்தார். நற்செய்திப்பணிக்காக இவர் செய்த பயணங்கள் இன்றைக்கு யாரையும் திகைக்க வைக்கின்றன. இறைவனுடன் செபத்தின்வழி ஒன்றித்த வாழ்வு மட்டுமே இவருக்கு இப்பயணங்களை மேற்கொள்ள ஆற்றல் அளித்திருக்க முடியும். "நிலையற்ற இவ்வுலகில் அமைதியான இளைப்பாற்றியைக் காண இயலாது. இறையன்பால் உந்தப்பட்டு, இறப்பே என்றாலும் அதனை எதிர்நோக்கி வாழ்வதில்தான் மனநிறைவு உண்டு" என்று மான்சிஸ்லாஸ் என்ற தோழருக்கு எழுதிய கடிதங்களில் இவர் குறிப்பிடுகிறார். மீண்டும் மீண்டும் இறைமக்களை அவர்களின் இல்லம் சென்று சந்தித்து ஆறுதல் கூறி விசுவாசத்தில் உறுதிப்படுத்தத் துண்டுகிறார்.

"ஆலைக்குத் தண்ணீர் வந்து சேரவில்லையா? ஆலை முதலாளிதான் தண்ணீருடன் இடத்திற்குச் செல்ல வேண்டும்" என்பார். இவர் மேலும் "இந்த மக்களிடம் நீர் ஆழ்ந்த பற்றுதலுடன் நடந்துகொள்ள வேண்டும். ஏனெனில் நீர் அவர்களை அன்பு செய்யவும், அவர்கள் உம்மை அன்பு செய்வதற்கான சூழ்நிலையில்தான் அவர்களுக்கு மிகுந்த நன்மை செய்யமுடியும். இதுபோல்தான் நான் நடந்துகொள்கிறேன்" என்று எழுதினார். இந்தியாவில் நற்செய்தியைப் பரப்பத் தொடங்கி ஒன்றரை ஆண்டு ஆன பின்பு, இஞ்சாசியாருக்கு ஒரு மடல் எழுதினார். "திருமுழுக்கு எத்தனை பேருக்குக் கொடுக்கவேண்டியிருக்கிறது எனில், பல வேளைகளில் என் கைகள் வாதநோய் கண்டதுபோல், உயர்த்த முடியாத அளவுக்கு மரத்துப் போய்விடுகின்றன.

(தொடர்ச்சி 14ஆம் பக்கம்)

கலை இலக்கியச் சாளரம்

கிறிஸ்மஸ் சிறப்புக் கவிதைகள்

மார்கழியின்
மைந்தன்

மார்கழிப் பூவும்
மரியாளின் மடியும்
மாட்டுத் தொழுவமும்
புகழ்பெறப் பூத்த

புனிதரே...
இன்னமும் அழுகின்றனவே
எங்கள் தொழுவங்கள்.
மேய்ப்பற்ற ஆடுகளாய்
திசைகளற்ற தொலைவுடன்
தொடர்கின்றது வாழ்வு.

இடி இறங்கிய இதயம்
முள் முடியுடன் முகம்
மீட்பரே எப்போது வருவீர்?
எம் வாசல்களில்

முட்களே அதிகம்.
தூயவரே
துயரத்தில்
புதைந்தவர்களுக்கு
இனி எப்போது
உயிர்த்த ஞாயிறு?

பாரசீலுவை சுமக்கும்
பரிசுத்த பண்பாளனே,
எங்கள் சோகச்
சிலுவையை
சொட்டு நேரம் சுமப்பீரா?
மெழுகாய் கரைகிறது
கண்கள்
கர்த்தரே காத்தருளும்.

- கொன்சாலேவஸ்
டிசோன்,
கறுக்காக்குளம்,
வட்டக்கண்டல்.

'வார்த்தைச் சீத்தர்' என்ற அடைமொழியுடன் தமிழ்
நாட்டில் நன்கு அறியப்பட்ட பிரபல கத்தோலிக்க
எழுத்தாளர் அமர் வலம்புரி ஜான் அவர்களின்
கிறிஸ்மஸ் பற்றிய கவிதை இது!

கிறிஸ்து பிறப்பு

எல்லோருக்கும் விலாசம் எப்போதும் தருகிறவன்
தனக்கொரு முகவரியை தான் தேடிப் புறப்பட்டான்.
வாய்க்காதோ வயிற்றிலென்று வாய்பிழந்த தாய்மார்கள்
காத்திருந்தார் காத்திருந்தார் கண்ணெல்லாம் பூத்திருந்தார்.

மாதவன் பிறப்பதற்கு மரியாளைத் தேர்ந்தெடுத்தான்.
ஆண்டவன் முன்மொழிந்தான்;
அவன் தூதும் வழிமொழிந்தான்.
"ஆடவரை அறியாத அபலைப்பெண் எனக்குள்ளே
ஆகாயக் குழந்தை அவதாரம் சாத்தியமா?
எழுத்தாளி பழகாமல் ஏட்டினிலே பா வருமா?
கருவி ஒன்று ஆடாமல் கல்லிலே சிலை எழுமா?
பாதையிலே வெள்ளாமை பார்ப்பதுவும் சாத்தியமா?"
பதைபதைத்து கேட்டிருந்தான் பாசமுள்ள மரியம்மாள்.

மின்னல் அழகாலே மேகத்தில் கூடுகட்டும்
வல்லவனாம் வானவன் வார்த்தைச் சரம் தொடுத்தான்.
"ஆகுமம்மா ஆண்டவனால் அனைத்தும்" என்றிட்டான்.
அன்னை மரி ஆகிவிட்டாள்.

பெத்தலகேம்...

மானுடத்தை விடுவிக்க மணி பார்த்துக் காத்திருந்த
மன்னப்பிரான் இயேசுவுக்கு இருப்புக்கொள்ளவில்லை.
மரியாளுக்கோ இருப்புவலி தாளவில்லை.
இடமுண்டா? இடமுண்டா? தட்டாத கதவில்லை
தவித்துநின்று தாகத்தோடு கேட்காத ஆளில்லை!

அன்று சத்திரத்தில் இடமில்லை என்றார்கள்.
இன்று அவர் கொடுத்த இடத்திலேதான்
சரித்திரமே சாய்ந்துகொள்ளுகிறது
கி.மு., கி.பி. என்று நின்று நிலைத்ததைத்தான்
நினைவில் நிறுத்துகிறேன்.



மருத்துவ குணங்கள் நிறைந்த பீட்டுட்



• பீட்டுட்டை பிழிந்து சாறு எடுத்து தேனுடன் கலந்து சாப்பிட்டு
வர, அல்சர் நோய் குணமாகும். இதனைத் தொடர்ந்து சாறு
எடுத்துக் குடித்து வந்தால் சீக்கிரம் நல்ல கலர் மாறுவதை
உணரலாம். சமையல் செய்து சாப்பிடுவதுடன் பச்சையாகவும்
சாப்பிடலாம்.

• பீட்டுட் சாறுடன் வெள்ளரிச்சாறு கலந்து சாப்பிட்டுவர
சிறுநீரகங்களும், பித்தப்பையும் சுத்திகரிக்கப்படும்.

• பீட்டுட்டை நறுக்கி பச்சையாக எலும்புச்சைச் சாற்றில் தேய்த்து
உண்டுவர இரத்தத்தில் சிவப்பணுக்கள் உற்பத்தியாகும்.

• கல்லீரல் கோளாறுகளுக்கும் பீட்டுட் ஒரு சிறந்த டானிக்.
பித்தம் அதிகமாகி அடிக்கடி பித்த வாந்தி எடுப்பவர்களுக்கு
பீட்டுட் ஒரு சிறந்த டானிக்.

• பீட்டுட் சாறு அஜீரணத்தை நீக்கி செரிமானத்தைக் கூட்டும்.
கோதுமை நீரிழிவு நோயால் பாதிக்கப்பட்டவர்களுக்கு சிறந்த
உணவாகும். மலச்சிக்கல் உண்டாகாது.

• தலையில் ஏற்படும் வெள்ளைநிற பொருகுகளைக் களைய
பீட்டுட் ஜூஸ் பொருகு இருக்கும் இடங்களில் மசாஜ்
செய்து இரண்டு மணிநேரம் கழித்து சீயக்காய் பவுடர் கொண்டு
தலைகுளித்தால் நாளைவில் பொருகுகள் சரியாகும்.

• புற்றுநோயினால் துன்பப்பட்டுக்கொண்டிருக்கும் நோயாளிகள்,
பீட்டுட் ஜீஸ் தினமும் 1 டம்பளர் பருகி வந்தால் புற்றுநோய்
பரவலுது தடுக்கப்படும். ஆரம்ப நிலையிலுள்ள புற்றுநோயை
குணமாக்கும் வல்லமை படைத்தது பீட்டுட்.

• பீட்டுட் கீரையையும் மற்ற கீரைகள்போல் சமையல் செய்து
சாப்பிட அல்சர், மஞ்சள் காமாலை போன்ற நோய்கள்
சரியாகும்.

• பீற்றுட் புதியதாக இரத்த அணுக்கள் உருவாக துணை
புரிகிறது. பச்சைக் காய்கறிகள், கீரைகள், பழங்கள், பேரிச்சம்
பழம், அத்திப்பழம் ஆகியவற்றை அதிகளவு உண்டும்,
இரத்தத்தின் அளவு அதிகரிக்காமல் இருக்கும் பட்சத்தில்
பீட்டுட்டை வாரத்திற்கு நான்கு நாட்கள் உண்டால் நல்ல
பலன் கிடைக்கும்.

• பீட்டுட் சாறு உடலுக்கு குளிர்ச்சி தரும். பீட்டுட் புற்று
நோய்க்கு மருந்தாகப் பயன்படுகிறது. பீட்டுட் இரத்த சோகை,
உடல் எடை ஆகியவற்றை குறைக்கச் செய்யும்.

• பீட்டுட் முகப்பொலிவை கூட்டும். பீட்டுட் சிறு நீரக எரிச்சலை
குறைக்கும்

சமையல் குறிப்பு

மட்டன் ஈரல் வறுவல்

தேவையானவை:

மட்டன் ஈரல் - 1/4 கிலோ,
வெங்காயம் - 3, தக்காளி - 2,
இஞ்சி பூண்டு விழுது - சிறிதளவு,
மிளகு தூள் - அரை தேக்கரண்டி,
தனியாதூள் - அரை தேக்கரண்டி,
மிளகாய் தூள் - அரை தேக்கரண்டி,
கரம் மசாலா தூள் - கால் தேக்கரண்டி,
சீரக தூள் - அரை தேக்கரண்டி,
மஞ்சள் தூள் - கால் தேக்கரண்டி,
உப்பு - 3/4 தேக்கரண்டி (தேவைக்கு)
ப. மிளகாய் - ஒன்று, கொத்தமல்லி தழை - சிறிது,
எண்ணெய் - தேவைக்கு, பட்டை - ஒரு சிறிய துண்டு.

செய்முறை :

மட்டன் ஈரலை நன்கு சுத்தம் செய்து கழுவி தேவையான
அளவில் நறுக்கி எடுத்து வைக்கவும்.
வெங்காயம், கொத்தமல்லி, தக்காளி, ப.மிளகாயை பொடியாக
நறுக்கிக்கொள்ளவும். பாத்திரத்தில் எண்ணெய் ஊற்றி காய்ந்ததும்
பட்டை போட்டு தாளித்தபின் நறுக்கிய வெங்காயத்தை சேர்த்து
வதக்கி இஞ்சி பூண்டு விழுது சேர்த்து வதக்கவும்.
அடுத்து அதில் தக்காளியைச் சேர்த்து வதக்கவும். தக்காளி
வதங்கியதும் ஈரல் மற்றும் எல்லா தூள் வகைகளையும் சேர்த்து
5 நிமிடம் நன்கு கிளறி குறைந்த தீயில் வேகவிடவும்.
நன்கு வெந்ததும் பச்சை மிளகாயை பொடியா நறுக்கி சேர்த்து
கொத்துமல்லி தழை தூவி அடுப்பிலிருந்து இறக்கவும்.

கொஞ்சம் சிரிங்க

ஆசிரியர் : நீ பெரியவனாகி என்ன பண்ணப் போறா?
மாணவன் : கல்யாணம் !
ஆசிரியர் : அது இல்ல நீ என்னவாக விரும்புற?
மாணவன் : Husband
ஆசிரியர் : No I Mean உனக்கு வாழ்க்கையில் என்ன
கிடைக்கணும்னு எதிர்பாக்குற?
மாணவன் : Wife!
ஆசிரியர் : Oh No, உங்க பெற்றோருக்கு என்ன பண்ணப்
போற?
மாணவன் : மருமகள் தேடுவேன்!
ஆசிரியர் : Stupid, உங்க அப்பா உன்கிட்ட என்ன
எதிர்பார்க்கிறார்?
மாணவன் : பேரக்குழந்தை
ஆசிரியர் : ஐயோ கடவுளே!! உன் வாழ்க்கை லட்சியம் என்ன?
மாணவன் : நாம் இருவர் நமக்கு இருவர்!

தலையில் பெரிய கட்டுடன் டாக்டரை பார்க்க வந்தார் நம்ம
நாராயண சாமி;
"தலையில் ஏன் கட்டு போட்டுருக்கிறீங்க"
"என் மனைவி வாழையழத்தோல் வழுக்கி கீழே விழுந்திட்டா"
அதுக்கு உங்க மனைவிதானே கட்டு போட்டனம்... நீங்க ஏன்
போட்டுருக்கீங்க?"
"அவள் கீழ் விழுந்ததைப் பார்த்து கொஞ்சம் சத்தமா சிரிச்சிட்டன்"



மேடம்... என் மாமியாரை ஒரு வாரமா காணலை...
"ஒரு வாரமா என்ன பண்ணிங்க.."
"வேறு வழியில்லாம் ஒரு வாரமா என் நாத்தனாரோட சண்டை
போட்டுட்டு இருந்தேன்"

ஆசிரியர் : கோபால் உங்கப்பா என்ன வேலை செய்கிறார்?
மாணவன் : எங்கம்மா சொல்லும் வேலையை
ஆசிரியர் : ???

ஒருவர் : குடிச்சா உடம்பு கெட்டுப்போயிடும்னு புத்தகத்தில்
படிச்சேன்!

மற்றவர் : குடிக்கிறதை விட்டிருப்பீங்களே!

ஒருவர் : இல்லை படிக்கிறதை விட்டிட்டேன்!

கணவன் : இந்தக் கிறிஸ்மஸுக்கு உனக்கு புதுச்சாறி.

மனைவி : எதை வைச்சுச் சொல்லிங்க?

கணவன் : உன் காப்பை வைத்துத்தான்.

மன்னா விளம்பரப் பலகை

உன்னைத் தாழ்த்திப் பேசும்போது ஊமையாயிரு. உயர்த்திப் பேசும்போது செவிடனாய் இரு.
வாழ்வில் எளிதில் வெற்றி பெறுவாய்.

நாம் இன்று இப்படி இருப்பதற்கு நாமே பொறுப்பு. இனி
எப்படி இருக்கவேண்டும் என்று விரும்புகிறோமோ அப்படி
நம்மை ஆக்கிக்கொள்வதற்குரிய ஆற்றலும் நம்மிடம் உள்ளது.

.....
அழும்போது தனிமையில் அழு.
சிரிக்கும்போது நண்பர்களோடு சிரி!
கூட்டத்தில் அழுதால் நடிப்பு என்பார்கள்.
தனிமையில் சிரித்தால் பைத்தியம் என்பார்கள்.

துன்பங்கள் அனுபவித்த காலத்தை மறந்துவிடு. ஆனால்
அது உனக்குக் கற்பித்த பாடத்தை மறந்துவிடாதே!

வழிபாடு செய்யுங்கள்.. கடவுளுக்கு அருகில் நீங்கள்
செல்லலாம். சேவை செய்யுங்கள்.... கடவுள் உங்கள் அருகில்
வருவார்...

நீங்கள் செய்த தவறை உடனே திருத்திக்கொள்ளுங்கள்.
இல்லாவிட்டால் இன்னொரு தவறைச் செய்தவராகிவிடுவீர்கள்.

உங்களுக்குத் தெரியாததை தெரியாது என்று
ஒப்புக்கொள்வதற்கு பெயர்தான் அறிவு.

அழகான முகத்தைத் தேடாதே. அது உன் வாழ்வில்
ஏமாற்றத்தை உண்டாக்கும். அன்பான இதயத்தை தேடு.
அது உன் வாழ்வில் ஏற்றத்தை உண்டாக்கும்.

புதுவருடச் சிறப்புக் கட்டுரை



ஆண்டின் தொடக்கத்தில் அன்னை தரும் நம்பிக்கை

மலரும் மற்றுமொரு புதிய ஆண்டின் முதல் நாளில் மாசுற்ற இறைவனின் மாசில்லா 'அன்னை மரியா - இறைவனின் தாய்' என்ற பெருவிழாவையும் நாம் கொண்டாடுகிறோம். 'காலம் நிறைவேறியபோது' (கலா 4:4) தம் ஒரே மகனை (இயேசுவை) கன்னி மரியாவிடம் பிறந்தவராய் இவ்வுலகிற்கு அனுப்பி, கடவுள் தம் இரக்கத்தையும், பேரன்பையும் வெளிப்படுத்தியுள்ளார். இப்புதிய ஆண்டில் (2017), இப்புனித ஆண்டில் அன்னை மரியாவின் இனிமையான முகம் நம்மைக் காத்துப் பேணவேண்டும். அப்பொழுதுதான் நாம் அனைவரும் கடவுளின் இன்கனியை மீண்டும் கண்டுபிடிப்போம். கடவுள் நமக்குக் கொடையாகத் தந்திருக்கின்ற இந்தப் புதிய ஆண்டு அருள் நிறைந்த ஆண்டாக மாறிட, அருள்மிகப்பெற்ற அன்னை மரியாவின் முன்மாதிரியோடு, கடவுளின் மீட்புத்திட்டத்தோடு நம் வாழ்வின் திட்டமிடலும் சிறப்புற அமைய ஆண்டின் முதல் நாளிலிருந்தே ஒரு தெளிவோடு, அன்னைதரும் நம்பிக்கையோடு தொடர்ந்து பயணிப்போம்.

முதல் நாளின் முக்கியத்துவமும், சிறப்பும்

புதியதாய்த் தொடங்கும் அனைத்திற்கும் எப்போதும் ஒரு சிறப்பு உண்டு. காரணம் நம் வாழ்வில் நாம் புதுமையைக் காண இருப்பதன் ஆர்வம். இதனால் நாமும் புத்துணர்ச்சி பெறுகிறோம். வாரத்தின் முதல்நாள் மாதத்தின் முதல் வாரம், மாதத்தின் முதல் வெள்ளி, மாதத்தின் முதல் சனி, ஆண்டின் முதல் மாதம் என்று முதன்மைகளுக்கு முக்கியத்துவம் தந்து பழகிவிட்ட நமக்கு, ஆண்டின் முதல் நாள் அதிலும் சிறப்பாக முக்கியத்துவம் பெறுகிறது. விவிலியத்திலும் முதல் மாதத்திற்கும் (விப 12:2) வாரத்தின் முதல் நாளுக்கும் (விப 12:16) ஏதோ ஒருவிதத்தில் முக்கியத்துவம் தரப்பட்டுள்ளது. பழைய ஏற்பாட்டுப் பாஸ்கா, முதல் மாதத்தில்தான் (விப 12) கொண்டாட, புதிய ஆண்டுக்கான விழா எடுக்க, கடவுளால் அறிவுறுத்தப்பட்டது. பழையனவற்றை விட்டுவிட்டு, புதிய ஆண்டைத் தொடங்க இஸ்ரேயல் மக்கள் அறிவுறுத்தப்பட்டார்கள். இயேசுவின் உயிர்த்தெழுதலும் வாரத்தின் முதல் நாளில்தான் (மத் 28:1, மாற் 16:2, லூக் 24:1, யோவா 20:1) நடக்கிறது.


அடிப்படையிலே நமக்கு இயேசுவின் உயிர்ப்பு புதிய வாழ்விற்கான நுழைவாயிலாக இருந்துவிடுகிறது. உயிர்ப்பு என்னும் முதன்மை நிகழ்வு கிறிஸ்தவர்கள் அனைவருக்கும் புத்தெளிச்சியும், புத்துணர்ச்சியும், புதிய நம்பிக்கையும் தந்து, வாழ்வை உத்வேகத்துடன் வாழத் துணைபுரிகிறது. அதேபோன்றதான் ஆண்டின் முதல் நாளும். அன்று மட்டும் நாம் ஒருவிதமான புத்துணர்வை அடைந்து, உணர்ந்து, மற்ற நாட்களில் பழையன புதுத்து நம் வாழ்வு மங்கிப்போகாமல் இருக்க நம் வாழ்வை அன்னை மரியாவின் முன்மாதிரியில் நம்பிக்கையோடு நடைபோடச் செய்ய வேண்டும். அப்போது அன்னை மரியாவின் வாழ்நாட்களைப் போன்று நம்முடைய வாழ்வின் ஒவ்வொரு நாளும் அருள் நிறைந்த நாள்களாக இருக்கும்.

இந்தப் புத்தாண்டுக் கொண்டாட்டத்தின் ஆரம்பத்தை அறிய முற்படுகையில் அதை அமைத்தவர்களும், நம் வாழ்வின் திட்டமிடலுக்கு அடித்தளமிட்டே அமைத்திருக்கிறார்கள் என்று அறியும்போது, ஆண்டின் முதல் நாள் இன்னும் சிறப்பும் முக்கியத்துவமும் பெறுகிறது. அருட்தந்தை ஜெரி மேற்கோள் காட்டுவதுபோல (குழந்தையும் தெய்வமும், திண்டுக்கல் வைகறைப் பதிப்பகம், 2004, ப. 36-41), நெடுங்காலம்வரை மார்ச் மாதம் முதல் திகதியினைப் புத்தாண்டு தினமாகக் கொண்டாடி வந்தனர் உரோமையர். கி.மு 46இல் புத்தாண்டு தினத்தை ஜனவரி முதல் திகதியாக மாற்றியவர் ஜூலியஸ் சீசர் அரசர்தான். இதற்குக் காரணமாக அமைந்தது "ஜானுஸ்" என்னும் உரோமைக் கடவுளின் திருவுருவம். "ஜானுஸ்" கடவுளுக்கு இரண்டு தலைகள் இருந்தன. ஒன்று, கடந்த ஆண்டைப் பார்த்தபடி இருக்கும், மற்றொரு தலை புதிய ஆண்டை நோக்கியபடி இருக்குமாம். அப்படியானால் கடந்த காலத்தை திரு(ம்)ப்பிப் பார்த்தும், புதிய ஆண்டைச் சீர்தாக்கி பார்த்தும் மேம்படுத்த வேண்டும் என்பதுதான் இதனால் நமக்குப் புலப்படுகிறது. ஆனால், புத்தாண்டு தினத்தன்று நடந்த வெற்றுக் களியாட்டங்கள், வீண் கொண்டாட்டங்கள் (இன்றும் நடக்கிறது) புதுமைக்கு வழிவிடாமல், புதுவாழ்க்கைக்கு வழிகோலாமல், பழைய தீமைகளுக்கே, தீய பழக்கங்களுக்கே தீனி போட்டது. மக்களை சீர்படுத்த புத்தாண்டு தினத்தில் மரியாவின் தாய்மை விழாவைக் கொண்டாட உரோமைத் திருத்தியைப் பரிசுவாய் அறிவிப்புச் செய்தது. மேற்கத்திய திருச்சபைகள், மரியாவின் தாய்மைத் திருவிழாவுடன் இயேசுவின் விருத்தசேதன நினைவையும் இயேசு என்னும் நாம் விழாவையும் இணைத்தன.

இவ்வாறு, அன்னை மரியாவின் முன்மாதிரி, ஆண்டின் முதல் நாளிலே நமக்குத் தரப்பட்டதில் கூட இறைவனின் மீட்புத்திட்டம் செயலாற்றுவதை நான் உணர்கிறேன்.

புத்தாண்டு மற்றும் அன்னையின் பெருவிழாக் கொண்டாட்டத்தின் வரலாறு இவ்வாறிருக்க, புதிய ஆண்டின் முதல் நாளானாலும் சரி, எல்லா நாளானாலும் சரி, இறைவனின் திட்டத்திற்கேற்ப நடக்கவேண்டுமானால், அன்னை மரியாவின் முன்மாதிரியில் நாம் வாழ்வைத் திட்டமிடுவது அவசியமாகிறது.

ஜனவரி முதல் திகதியன்று புத்தாண்டு தினமாக மட்டுமே இருந்தால், வாழ்வில் கொண்டாட்டங்களோடு மற்ற நாட்களும் செல்ல வாய்ப்புகள் அதிகம். அன்னை மரியாவின் திருவிழா சேர்ந்ததிலிருந்து வாழ்க்கையே கொண்டாட்டமாக மாற, மாற்ற நமக்கு ஆண்டின் முதல் நாளிலே அழைப்புத் தரப்படுகிறது. புத்தாண்டு தினம் பொருளுள்ளதாய் மாற, மாற்ற வாய்ப்பு



தரப்படுகிறது. முதலில் அன்னை மரியாவின் பெருவிழாவைப்பற்றி தியானித்து, அதன் மூலம் நம்முடைய வாழ்வையும் விழாவாக மாற்ற முயல்வோம்.

மரியா அனைத்திற்கும் தாயுமானவரின் தாயானது எப்படி?

இந்தக் கேள்விக்கு ஒரே வார்த்தையில் பதில் சொல்ல வேண்டுமென்றால், மரியா இறைவனின் மீட்புத்திட்டத்திற்கு பணிந்து ("நான் ஆண்டவரின் அடிமை" - லூக் 1:38) கூறிய "ஆமேன்" (உம் சொற்படியே எனக்கு நிகழட்டும்) - லூக் 1:38 என்கிற ஒரு வார்த்தைதான். அதாவது இறைவனின் மீட்புத்திட்டத்திற்கு உடன்பட்டு மரியா போட்ட ஒரு கையெழுத்துதான். (ஆமேன் என்றால் இறைவனின் திட்டத்திற்கு நாம் போடும் கையெழுத்து என்று புனித அருஸ்தினார் கூறுவார்)

அன்னை மரியா நம்மைப்போல இறைவனால் உருவாக்கப்பட்ட ஒரு சாதாரண பெண்தான். அவர் எப்படி அனைத்தையும் படைத்தவருக்குத் தாயாக முடியும்? கடவுளை அவர் பெற்றெடுத்தாரா? முதலும் முடிவும் இல்லாத கடவுளை மரியா எவ்வாறு பெற்றெடுக்க முடியும்? மரியாவை "இறைவனின் தாய்" என அழைப்பது சரியாக இருக்குமா? இது போன்ற கேள்விகள் காலந்தொட்டே கேட்கப்பட்டு வருகின்றன (ஒரு சிலரால் மிகவும் சத்தமாகக் கேட்கப்படுகிறது).

இதுபோன்ற கேள்விகளுக்கு விடைதேட முயலும்போது, இயேசு யார்? "அவருடைய உண்மை இயல்பு என்ன?" என்ற கேள்விகளுக்கு விடைதேடி அதனால் எழுந்த தப்பறைக் கொள்கைத்திரட்டுகள் மற்றும் அதற்கான திருச்சபையின் போதனைகளிலிருந்துதான் பதிலை ஆரம்பிக்க வேண்டியிருக்கிறது. தொடக்கக்கால நூற்றாண்டுகளில் எழுந்த கிறித்தியல் சம்பந்தமான தப்பறைக் கொள்கைகள் அன்னை மரியாவையும் இயேசுவோடு சம்பந்தப்படுத்தின, கடவுளின் மீட்புத் திட்டத்தில் மரியாவின் பங்கையும் கேள்விக்குட்படுத்தின. அதில் ஒரு தப்பறைக் கொள்கை நெஸ்தோரியஸ் என்பவரால் எழுப்பப்பட்டது. இறைத்தன்மையும் மனிதத்தன்மையும் இயேசுவில் இணைந்திருப்பது சாத்தியமில்லை, இயேசு ஒரே நேரத்தில் கடவுள் இயல்பையும், மனித இயல்பையும் கொண்டிருக்க முடியாது என்று கூறி, மரியா பெற்றெடுத்தது மனித இயேசுதான், எனவே அவர் கடவுளுக்குத் தாயாக முடியாது என்று வாதிட்டார். எபேசு திருச்சபை (கி.பி 431) இவரின் தப்பறைக் கொள்கையை கண்டித்ததோடு, தெளிவான போதனையையும் தந்தது. அதாவது, இயேசுவில் ஒரே ஒரு நபர்தான் இருக்கிறார், அவருக்கு இறை இயல்பும், மனித இயல்பும் இருக்கிறது, அன்னை மரியா இந்த இரண்டு இயல்புகளையும் ஒருசேரக் கொண்டிருந்த ஒரு நபரைத்தான் பெற்றெடுத்தார், எனவே அவர் "கடவுளின் தாய்" என அழைக்கப்படுவது சரியே என்று விசுவாசக் கோட்பாடாக பிரகடனப்படுத்தியது. அதாவது இயேசுவின் மனித இயல்பிற்கு அன்னை மரியாள் தாயாகிறார். ஆனால் அவரின் இறை இயல்பு கடவுளிடமிருந்து வந்தது. இறை இயல்பைக் கொண்டிருந்த கடவுள் சாதாரண பெண்மணியான மரியாவிடம் பிறந்ததால், அவர் கடவுளுக்குத் தாயானார். இந்த அன்னை மரியாவின் விசுவாசக் கோட்பாட்டை மையமாக வைத்துத்தான் நாம் ஜனவரி முதல் திகதியன்று அன்னைக்கு விழா எடுக்கிறோம், அன்னை மரியாவின் வாழ்வைப்பற்றித் தியானித்து நம்முடைய வாழ்க்கைக்கு முன்மாதிரியாகவும், தாயாகவும் ஏற்றுப் பயணிக்கிறோம்.

இந்த விசுவாசக் கோட்பாட்டைப்பற்றி நாம் பல தொகுப்பு நூல்களையே எழுதலாம். ஆனால், இந்தக் கோட்பாடு நமக்கு என்னென்ன பாடங்களைக் கற்றுத்தருகிறது, எந்த மாதிரியான முன்மாதிரியைத் தருகிறது என்று மட்டும் ஆண்டின் முதல் நாளில் சிந்திப்போம்.

"நம்முடைய" "இறைவனின் தாயின்" நம்பிக்கை தரும் பாடங்கள்

- அன்னை மரியா இறைவனின் தாயாகும் பேறுபெற்றதால்தான் மற்ற எல்லாச் சிறப்புகளும், வணக்கமும் கிடைக்கின்றது. நமக்காக இடையறாது பரிந்துபேசுவராக தொடர்ந்து செயல்படுகிறார். அன்னையின் அரவணைப்பு நமக்கு ஆண்டு முழுவதும் அருளப்படுகிறது.

- ஆதாம் ஒரு மனிதத் தாயிடமிருந்து பிறக்கவில்லையென்றாலும் அவர் ஒரு முழு மனிதனாக இருந்தார். இயேசு கடவுளானதால் ஒரு பெண்ணின் குறுக்கீடு இல்லாமலே, மனிதராகப்

பிறந்திருக்கலாம். ஆனால் கடவுள் இயேசுவை பெண்ணிடம் பிறந்தவராக (கலா 4:4) அனுப்பத் திருவுளம் கொண்டது, அன்னை மரியாவின் பங்கு கடவுளின் மீட்புத்திட்டத்தில் சிறப்பிடம் பெறுவதை எடுத்துக் காட்டுகிறது. அன்னை மரியாவை நமக்குத் தாயாகவும் (யோவா 19:27) இயேசுவின் சிறந்த சீடராகவும் (மாற் 3:35) இயேசு நமக்குத் தந்ததிலிருந்து நாம் அன்னையின் அரவணைப்பிலும், முன்மாதிரியிலும் நம் வாழ்வைத் திட்டமிடுவது அவசியம் என்பது புலனாகிறது.

- இயேசுவை உடல்ரீதியாகப் பெற்றெடுத்த ஒரு சாதாரணப் பெண்தான் மரியா என்று குறுகிய பார்வையில் பார்ப்பதும் தவறுதான். ஏனெனில் மரியா "அன்னை" என்ற வார்த்தையின் அனைத்துப் பரிமாணங்களிலும் இயேசுவுக்கு அன்னையாக விளங்கினார். இயேசு பிறப்பின் முன்னறிவிப்பு, கருத்தரித்தது, பெற்றெடுத்தது என அனைத்துமே கடவுளான இயேசுவுக்கு அன்னை மரியா எல்லாவிதத்திலும் தாயாக அழைப்புப் பெற்றதையே விளக்குகிறது. ஒரு தாயாக குழந்தை இயேசுவை மரியா வளர்த்தெடுத்தார் (லூக் 2:52) இயேசுவின் பணிவாழ்வில் விசுவாசமுள்ள, இறை வார்த்தைக்குக் கீழ்ப்படிந்த முன்மாதிரியான சீடத்தியாக இயேசுவின் பின்புலத்தில் வாழ்ந்தார் (லூக் 11:27-28). அனைத்திற்கும் உச்சமாக இயேசுவின் சிலுவையடியில், இயேசுவின் துன்பத்தில் பங்கெடுத்ததன் மூலம் (யோவா 19:25-27) கடவுளின் மீட்புத்திட்டத்திற்கேற்ப தன்னையே முழுவதும் கையளித்தார். இவ்வாறு இயேசுவின் தாயாக இயேசுவின் வாழ்வில் அனைத்து நிலைகளிலும் உடனிருந்து வழிநடத்தினார். இறைமகனுக்கே அன்னை மரியாவின் தேவை இருந்ததென்றால், நம்முடைய வாழ்விலும் 'அன்னைக்கான' தேவை அதிகமாகவே இருக்கிறது. அதை ஆண்டின் தொடக்கத்திலேயே உணரும்போது மற்ற நாட்களிலும் அன்னை உடன் நடந்து இயேசுவிடம் வழிநடத்துவார் என்பதில் ஐயமில்லை. நம்முடைய அன்னையரும் நமக்குப் பல விதங்களில் முன்மாதிரிகளாக அன்பையும், ஆற்றலையும் ஊட்டி வளர்த்து, நம்முடன் பயணிக்கின்றனர் என்பதையும் நாம் மறந்துவிடக்கூடாது.

- நம்முடைய கிறிஸ்தவ வாழ்வுக்கும் "இறைவனின் தாயின் முக்கியத்துவம் அதிகமாகவே இருக்கிறது. எப்படியென்றால், "இயேசு" என்றால் 'இம்மானுவேல்' - கடவுள் நம்மோடு என்று பொருள். இயேசுவின் பணி அவருடைய போதனையோடும், செயல்பாடுகளோடும் முடிந்துபோவதில்லை, அவருடைய உடனிருப்பிலும் இருக்கிறது. கடவுள் நம்மோடு இருக்கிறார் என்னும் உறுதி இயேசுவின் மூலமாகத்தான் நமக்குத் தரப்படுகிறது. அன்னை மரியா மூலமாக இயேசு நம்முடைய குடும்பங்களில் ஓர் உறுப்பினராகிறார். ஆகவே, கடவுளின் உடனிருப்பை ஆண்டு முழுவதும் நமக்குத் தந்ததிலே மரியாவின் பங்கும் இருக்கிறது. எனவே அன்னை மரியாவின் துணையோடு, இறைவனின் அருளை ஆண்டு முழுவதும் நாம் பெறுகிறோம், பெறுவோம். இதுதான் அன்னை தரும் நம்பிக்கை.

- கடவுளின் அன்பை (யோவா 3:16), கடவுளை மனிதனாக (யோவா 1:14) அன்னை மரியா மூலமாகப் பெற்ற நாம், கடவுள் நமக்குத் தந்த கொடையாக (யோவா 19:27) அன்னை மரியாவை நம் வாழ்விலே, எலிசபெத்தைப்போல ("என் ஆண்டவரின் தாய் என்னிடம் வர நான் யார்?" - லூக் 1:43) தாழ்ச்சியோடும், மகிழ்ச்சியோடும் சந்திக்கும்போதும், நமது உள்ளத்திலே, இல்லத்திலே ஏற்கும்போதும் நம்முடைய வாழ்வும் மகிழ்ச்சியால் துள்ளும்.

- இந்தக் கோட்பாட்டின் மூலம், அன்னை மரியா மூலம் மனிதரான இயேசு இப்பொழுது ஏழை எளியவர் மத்தியில், விளிப்பு நிலையில் உள்ள மக்கள் மத்தியில் இன்னும் இருக்கிறார் என்ற நம்பிக்கையையும் நாம் பெறலாம். "மனிதர் அனைவரும் கடவுள் அருளும் மீட்பைக் காண்பர்" (லூக் 3:6) என்ற அறிவிப்பு அன்னை மரியாவின் துணையால் நிறைவேறியிருக்கிறது என்பது ஆண்டின் முதல் நாளிலே நம்பிக்கை ஒளியூட்டுகிறது.

- கார்ல் ராஸ் என்னும் இறையியலார் (Mary Mother of the Lord, 1963, ப.12) கடவுள் நமக்குத் தந்த மரியாவின் தாய்மையை மிகவும் அழகாக "a true partnership with God's action for mankind" என்று குறிப்பிடுகிறார். கடவுளின் இந்தக் கொடையை ஆண்டின் முதல் நாளிலேயே உணரும்போது நம்முடைய வாழ்வு ஆண்டு முழுவதும் நன்றியுணர்வோடு இன்னும் மேம்படுகிறது.

- நம்முடைய மீட்பரின் தாயாக, உலகின் மீட்பிலும் அன்னை மரியாவுக்கும் அக்கறை உண்டு. எனவே நாம் உலகை எதிர்மறையாக அணுகாமல், கடவுளின் படைப்பைப் போற்றியவர்களாய்த் தொடர்ந்து அன்னையைப்போல தீய சக்திகளை எதிர்த்துப் போராட வேண்டும் என்ற அழைப்பையும் அன்னை விடுத்து, அதற்கு முன்மாதிரியாகவும் விளங்குகிறார்.

- அன்னையின் தாய்மை (இயேசுவை ஈன்றெடுத்ததன் மூலம்) கிறிஸ்தவத்தை வெறும் கோட்பாடுகள் அளவிலே நிறுத்தாமல், அதை நம்முடைய வாழ்வாகவும் மாற்றுகிறது. அன்னை மரியா இயேசுவை ஈன்றெடுத்ததைப்போல, இயேசுவைப் பின்பற்றும் ஒவ்வொருவரும், ஒவ்வொரு நாளும் ஈன்றெடுக்க, உலகிற்கு அறிமுகப்படுத்தக் கடமைப்பட்டுள்ளோம். இந்தக் கடமையை ஆண்டின் முதல் நாளிலே சிரமேற்று, நம்முடைய வாழ்வைப் போன்று சிறப்பும், இதுதான் ஆண்டின் முதல் நாளிலே அன்னையின் நம்பிக்கை தரும் பாடம்.

மாதாவை மாதத்தில் மட்டும் வைக்காமல்
நம்முடைய மாதிரியாகவும் வைப்போம்!
(நன்றி - தோழன் 2016 - நவம்பர் - டிசம்பர்)

விவிலியக் குறுக்கெழுத்துப்போட்டி இல.173

எசாயா அதிகாரம் 34 முதல் 66 முடிய

உங்கள் விடைகளை ஜனவரி மாதம் 15ஆம் திகதிக்கு முன்னர் அனுப்பிவைக்கவும். சரியான விடைகளை எழுதும் மூன்று அதிர்ச்சாலிகளுக்கு பரிசுத்தொகைகள் அனுப்பிவைக்கப்படும். பாராட்டுப்பெறும் 50 பேருடைய பெயர் விபரங்கள் மன்னாவில் பிரசுரிக்கப்படும்.

(பதிப்பாசிரியர்)

01	21		05	❖	12	
		❖		16		
		❖	07			
10			02	❖	09	14
	❖	❖		25		06
		23	17		15	27
20	❖		08	26	19	
	18		22	28	24	
	❖	13			❖	03
04				11		❖

உங்கள் விடைகளை, குறுக்கெழுத்துப் போட்டி, மன்னா பத்திரிகை அலுவலகம், கலையருவி, இல. 116/3, சென். ஜோசப் வீதி, பெற்றா, மன்னார் என்ற முகவரிக்கு அனுப்பவும்.

(— என்ற அடையாளம் சுட்டி நிற்பது முழு இறைவார்த்தையின் இடைச்சொற்கள் என்பதை கவனத்தில் கொள்ளவும்)

இடமிருந்து வலம்

- உதரத்திலிருந்தே உங்களைத் — உங்களைச் நான்.
- உன் இனித் தேய்ந்து போகாள்.
- ஆண்டவரின் பெயர்மீது கொண்டு —கொள்பவன்.
-கக்கும் மணல்பரப்பு நீர்த் தடாகம் ஆகும்.
- எசேக்கியாவிற்குச் கொடுக்காதீர்கள்.
- அவன் கத்தேயருக்கு எதிராக எழும்.
- நீதியுள்ளவரும் மீட்பு அளிப்பவருமான என்னையன்றி — இல்லை.
- தீமை செய்ய அவர்கள் விரைகின்றன.
- யூதா வீட்டாரும் — எஞ்சியோர் வேர்விட்டு மேலே கனி தருவர்.

சிறப்பாக நடைபெற்று முடிந்து

3ஆம் பக்கத் தொடர்ச்சி

இரண்டாம் நாள் காலைச் செபம், திருப்பலியுடன் ஆரம்பமாகிய மாநாட்டின் சிறப்பு உரைகளை யாழ் மறைமாவட்டக் குருவும், திருச்சபை வராற்றுத்துறை விரிவுரையாளருமாகிய அருட்திரு. மங்களராஜா வழங்கினார். முதல் உரை “புனித யோசவ்வாளின் இலங்கைக்கான தூரநோக்கு” என்ற தலைப் பில் அமைந்திருந்தது. தொடர்ந்து இவ்வுரையை மையப்படுத்திய குழு ஆய்வு இடம்பெற்றது. அடுத்து இடம்பெற்ற இரண்டாவது உரை “புனித யோசவ்வாளின் மறையறிவுப்பு முறை” என்ற தலைப்பில் அமைந்திருந்தது. இந்த உரையைத் தொடர்ந்தும் குழு ஆய்வு இடம்பெற்றது. தொடர்ந்து குழு ஆய்வின் முடிவுகள் பொது அமர்வில் சமர்ப்பிக்கப்பட்டன. நிறைவாக பொது அமர்வுக் கலந்துரையாடல் மற்றும் ஆயரின் நிறைவுரையுடன் மாநாடு நிறைவுக்கு வந்தது.

இம்மாநாட்டின் செயலாளராக மன்னார் மறைக்கல்வி நிலைய இயக்குனர் அருட்திரு. எஸ். நெஜினோல்ட் அவர்கள் பணியாற்றி இம் மாநாட்டின் செயற்பாடுகள் அனைத்தையும் ஒழுங்கமைத்திருந்தார். அவருடன் மாநாட்டு அமைப்புக்குழு உறுப்பினர்களாக குருமுதல்வர் அருட்திரு. விக்ரம் சோசை, அருட்திரு. தேவராஜா கொடுத்தோர், அருட்திரு. தமிழ் நேசன் ஆகியோர் பணியாற்றினர்.

புனிதர்களின் பாதையில்

11ஆம் பக்கத் தொடர்ச்சி

இவர்களின் மொழிகளில் விசுவாசப் பிரமாணம் முதலிய செபங்களைச் சொல்லி எனக்குத் தொண்டையும் மரத்துப் போவதுபோல் பேசவும் முடியவில்லை”

இன்னும் அவர் எழுதியதாவது; “பல்கலைக்கழகத்தில் பல கலைகள் கற்றுக்கொண்டிருக்கிறார்களே, தங்கள் பாடங்களுடன் இறைவன் தங்களுக்குத் தந்த ஆற்றல்களுக்கு ஈடாக இறுதி நாளில் அவர் கேட்க இருக்கும் வாழ்க்கைக் கணக்கைப்பற்றி நினைப்பார்களா? அவ்வாறு நினைத்துவிட்டால், உடனே ஞான முயற்சிகள் செய்ய முன்வருவார்கள். இவை இறைவன் திருவுளத்தை உணரவைக்கும்! நான் என்ன செய்ய வேண்டுமென்று விரும்புகிறீர்?” என்று கேட்கவும் முன்வருவார்கள். ஜப்பான் நாட்டிற்குச் சென்று போதிய அளவு அந்த மொழியைக் கற்றுக்கொண்டார். அந்த நாட்டிலும் நற்செய்தியைப் போதித்து மறைக்கல்வி கற்றுக்கொடுத்து, திருமுழுக்காட்டித் தம் தொண்டுத் தளத்தை விரிவுபடுத்தினார்.

ஹாங்காங் நகருக்கு ஏறத்தாள 100 கல் தொலைவில் உள்ளது சான்சியன் தீவு. கப்பல் வழியாகச் சவேரியார் அதை நோக்கிப் பயணம் செய்ததால் வழியில் காய்ச்சலிடி காரணமாக, இவரைக் கப்பலிலிருந்து கரைக்குக் கொண்டுவந்துவிட்டுச் சென்றார்கள். ஒரு போர்ச்சுக்கீசிய வாணிகர் இரக்கப்பட்டு அருகில் இருந்த குடிசையொன்றில் வைத்துச் சென்றார். அருகில் இருந்தவர் அந்தோனி என்பவர். பாடுபட்ட சுருபத்தைக் கையில் வைத்துக்கொண்டே சவேரியார் இறைவனடி சென்றார்.

18. கத்தேயரின் மகிழ்ச்சிப் புலம்பலாக மாறும்.
19. மணமகள் — உன் உன்னில் மகிழ்வார்.
24. காற்று அவர்களைத் தரும்பென அடித்துச் செல்கிறது.
25. உம் புனித நகர்கள் நிலமாயின.

வலமிருந்து இடம்

2. வேறொருவன் — என்றுதன் எழுதி — கொள்வான்.
6. உன் எழுப்பு, அஞ்சாதே!
15. நான் அவர்களைக் கை மாட்டேன்.
16. பாதை வழியே படாது செல்கின்றான்.
22. உங்கள் எலும்புகள் பசும் போல் வளரும்.
23. என் பணிக்கான என் கடவுளிடம் இருக்கின்றது என்றேன்.

மேலிருந்து கீழ்

1. உன் எப்பொழுதும் என் கண்முன் நிற்கின்றன.
3. உண்மையாகவே நீதியை நாட்டுவார்.
5. என் விண்ணுலகை விரித்து வைத்தது.
8. அவன் அவர்களைப்..... செய்கிறது.
12. எனக்கென்று நான்... என் எடுத்துரைப்பர்.
16. மண்ணகம் என்
17. ஆண்டவராகிய என் தலைவரின் என்மேல் உளது.
20. அவர்களின் மேன்மை வயல்வெளிப்
21. அவனுக்குப்பின் —அவன் ஆட்சி செய்தான்.
23. அவ்வாறே அண்ணகனும், நான் வெறும் மரம் — கூறாதிருக்கட்டும்.
28. மேற்கிலிருந்து ஒன்று திரட்டுவேன்.
29. அவர் புகழைத் நாட்டினரிடையே அறிவிப்பார்கள்.

கீழிருந்து மேல்

4. நீங்கள் வேதனையின் உமன்று கிடப்பீர்கள்.
7. எனவே அவர்கள் ஒருங்கே வந்தனர்.
9. அவர் எனக்கு பொழிவு செய்துள்ளார்.
11. போது அவர் செல்வரோடு இருந்தார்.
14. செய்வோரே, இதை நினைவில் கொள்ளுங்கள்.
23. ஏனெனில் — எவரும் தரவில்லை.
25. அவருக்கு எதிராக அன்றோ நாம் செய்தோம்.
26. உங்கள் கொண்டு வாருங்கள் என்கிறார் ஆண்டவர்.
27. திராட்சை இலை — அத்தி வீழ்வது — உதிர்ந்து விடும்.
28. மலைகள் உம் முன்னே ஓடின.

இறந்த இவரின் சடலத்தை அடக்கம் பண்ணும்போது கல்லறையில் இவரது உடலோடு சண்ணாம்பை நிரப்பினார்கள்.

6 மாதங்களுக்குப்பின் இவரது தாயகத்திற்கு இவரது எலும்புகளைக் கொண்டுபோய், உறவினரிடம் ஒப்படைக்கவே இவ்வாறு சண்ணாம்பு கலந்தனர். 6 மாதங்களுக்குப்பின் கல்லறையைத் தோண்டினர். இவரது உடல் சிறிதும் அழியாமலிருந்தது! இன்று கோவாவில் போம்ஜேசு ஆலயத்தில் புனிதமாக இவ்வுடல் வைக்கப்பட்டுள்ளது. இத்தனை நூற்றாண்டுகளாக இவரது உடல் அழியாமலிருப்பதைப் பார்க்கும்போது, இறைவனை முழுமையாக அன்பு செய்வோரை ஆண்டவர் எவ்வாறு பேணுகிறார் என்பதைப் புரிந்துகொள்ள முடியாதா?

இலங்கையில் ஆசிய ஆயர்

1ஆம் பக்கத் தொடர்ச்சி

“ஆசியக் கத்தோலிக்க குடும்பம் ஜனநாயகத் திருச்சபையின் ஏழைகள்” என்ற கருப்பொருளைக் கொண்ட ஆசிய ஆயர் பேரவையின் 11வது அமர்வில் ஆசியாவின் குடும்பங்கள் தொடர்பாக ஆராயப்பட்டது. ஆசிய ஆயர் பேரவையின் இலங்கைப் பிரதிநிதிகளாக இலங்கை ஆயர் பேரவையின் தலைவரும், கொழும்பு உயர் மறைமாவட்டத்தின் பேராயருமான கர்தினால் மல்கம் ரஞ்சித் ஆண்டகை மற்றும் அனூராதபுர ஆயர் மேதேகு நோபர்ட் அன்ராடி (அ.ம.தி) ஆண்டகை, காலி மறைமாவட்ட ஆயர் மேதேகு றோமன் வீக்கிரமசிங்க ஆண்டகை, சமூகத் தொலைத்தொடர்புத் தேசிய இயக்குனர் அருட்தந்தை லால் புஷ்பகாந்த (அ.ம.தி) ஆகியோர் பங்கேற்றிருந்தனர்.

கிறிஸ்துவின் பிறப்பு

10ஆம் பக்கத் தொடர்ச்சி

8. இறுதியாக

வருகின்ற கிறிஸ்து பிறப்பு விழாவினை ஒரு ஆடம்பர விழாவாக மட்டும் கொண்டாடாமல், அதன் ஆழமான அர்த்தங்களை உணர்ந்தவர்களாய்ப் பங்கெடுப்போம். கடவுளிடம் என்னென்றும் இணைந்திருந்து, கடவுளின் வாக்காகவே இருந்து இயேசுக் கிறிஸ்து, உலகின் வரலாற்றில் பங்கெடுத்து, மக்களோடு வாழ்ந்து, வளர்ந்து, மரித்த நம் நாயகன் இயேசுவின் உன்னதப் பிறப்பினை விவிலிய மற்றும் வரலாற்றுப் பின்னணியில் உணர்ந்து அறிந்த நாம், பொருளுள்ள வகையில் அவரின் பிறப்பினைக் கொண்டாடுவோம்.

எவ்வாறு பழைய ஏற்பாடானது புதிய ஏற்பாட்டின் மையமான இயேசுவின் நிறைவேறியதோ அதைப்போலவே இயேசுவின் எண்ணங்களும் செயல்களும் நம் வாழ்வில் நிறைவுபெற இந்தக் கிறிஸ்து பிறப்பு நான் நமக்குத் துணைபுரிவதாக! வரலாற்றின் திருப்புமுனையான இயேசுவின் பிறப்பு நம் வாழ்விலும் திருப்புமுனையாக அமைவதாக! காலச்சக்கரம் உருண்டு, உருண்டு, விண்ணும் மண்ணும் இணைந்த இப்பெரு நிகழ்வு நம்மிலும் இணைவதாக! மனிதன் இறைவனைத் தேடிய காலம் மாறி, மனிதனை இறைவன் தேடிவந்த வரலாற்று உண்மையைக் கொண்டாடும் இந்நாளில் மகிழ்ந்து கொண்டாடுவோமாக!

விவிலியக்குறுக்கெழுத்துப் போட்டி இல. 171

சரியான விடைகளை அனுப்பியவர்களில் பரிசுபெறும் மூன்று அதிர்ச்சாலிகள்:



முதலாம் பரிசு:

ஜெயசீலன், பென்சியன், மாதாகோவில் வீதி, தலைமன்னார்.



இரண்டாம் பரிசு:

அ. பிரியா, லியோன், அரிப்பு கிழக்கு, அரிப்பு.

மூன்றாம் பரிசு:

M. மாலா, 21/22 3ம் வீதி, எமில்தகர்.

விடைகளை எழுதி அனுப்பியவர்கள் 75 பேர். சரியான விடைகளை எழுதியோர் 64 பேர்.

விவிலியக் குறுக்கெழுத்துப்போட்டி இல. 171ல்

சரியான விடைகளை அனுப்பியவர்களில்

பாராட்டுப் பெறும் போட்டியாளர்கள்

1. ஜெ. அனிஸ்ரா, பாப்பாமோட்டை, திருக்கேதீஸ்வரம்,
2. G. அல்பேட், வெல்கம்லேன், திருகோணமலை.
3. ம. நெக்னாமேரி, வெள்ளாங்குளம், மன்னார்.
4. K. டொறிஸ்மீனா, வேளாங்கண்ணி, முழங்காவில்.
5. அ. கில்லா, கட்டையடம்பன், மடுறோட்.
6. K. யூஜினா, இசைமாலைத்தாழ்வு, முருங்கன்.
7. K.J. சுலக்சனா, பெரியகமம், மன்னார்.
8. S. டயானா, பறப்பாங்கண்டல், பெரியகுளம்.
9. செ. ஞானசந்திரா, முதலியார்குளம், செட்டிகுளம்.
10. கி. கிறிஸ்டினா, பறனட்டங்கல், ஓமந்தை.
11. J. அபிஷா, கள்ளிகட்டைக்காடு, உயிலங்குளம்.
12. அ. அபிஷேக், கொக்குப்படையான், சிலாபத்துறை.
13. கி. சுபிர்தன், பெரிய பண்டிவிரிச்சான், மடு, மன்னார்.
14. ஜீவரெட்ணம் யசிந்தா, 6ம் வட்டாரம், விடத்தல்தீவு.
15. ம. லதிஷா, பெரியகுஞ்சுக்குளம், மடுவீதி.
16. செ. சான்ஸ் அன்ரனி, தாமரைக்குளம், அடம்பன்.
17. யோ. ஆன்சுஜானிகா, பெரியகுஞ்சுக்குளம், மாதாகிராமம்.
18. எ. ஜெனிஸ்ரன், அ.ம.தி சிறிய குருமடம், யாழ்ப்பாணம்.
19. அ. அனுசன், நாச்சிக்குடா, முழங்காவில்.
20. S. மேரி நிறுஷா சோசை, தாராபுர வீதி, தாழ்வுபாடு.
21. R. நோஜினி நோச், பள்ளிமுனை மேற்கு, மன்னார்.
22. எஸ். நித்தியா, கொன்னையன் குடியிருப்பு, தோட்டவெளி.
23. A.J. பீற்றர் பியன் மனோ, 49 வீட்டுத்திட்டம், மன்னார்.
24. A.J. அன்டனியலா பெரேரா, பள்ளிமுனை கிழக்கு.
25. கி. திபிசன் கூஞ்சு, பெரியபண்டிவிரிச்சான், மடுக்கோவில்.
26. வி. ராஜேஸ்வரி, பீரீஸ், பெரியபண்டிவிரிச்சான், மடு.
27. அ. ஆரோக்கியம், அடம்பன்தாழ்வு, வட்டக்கண்டல்.
28. R. ருக்கிங்கா, பாப்பாமோட்டை, மாந்தைப் பங்கு.
29. சு. நோகான்ஷன், பாப்பாமோட்டை, மாந்தைப்பங்கு.
30. கமலா கிறிஸ்தோபர், கன்னியம்மடவீதி, பெற்றா, மன்னார்.
31. ச. மேபிள் கூஞ்சு, பெரியபண்டிவிரிச்சான், மடு.
32. கு. பஸ்ரியான் நெவல், தோமஸ்புரி, வங்காலை.
33. தொ. மேரி டிசானினி, பரப்புக்கடந்தான், ஆட்காட்டிவெளி.
34. நிருஷாந் டிஸிசன், அச்சங்குளம், நானாட்டான்.
35. M.R. கிறிஷ்ணா, அடாவத்த தோட்டம்.
36. S. ஜேசப், முருங்கன்.
37. வெலிங்டன் மோனிஷா, பாலைத்தாழ்வு, பறப்பாங்கண்டல்.
38. மேரி. ஆரோக்கியநாயகி, இலுப்பக்கடலை.
39. கு. சுஸ்மிதா, சூரியகட்டைக்காடு, நானாட்டான்.
40. தா. சங்கீதா, ஆத்திக்குளி, அளவக்கை.
41. தா. தனுசன், தாஸ்கோட்டம், வெளுங்குளம்.
42. தா. வியாகுலநாயகி, வேப்பங்குளம், வவுனியா.
43. A. யூட் அன்றியன், கற்கிடந்தகுளம், முருங்கன்.
44. த. பிறேவியக் பறுனாந்து, அரிப்பு மேற்கு, அரிப்பு.
45. ரவீந்திரன் மரிய லிபீனா, தலைமன்னார்.
46. அ. மேரி பற்றிமா, யாழ்ப்பாணம்.
47. P. அனற் செறோன், பாப்பாமோட்டை, திருக்கேதீஸ்வரம்.
48. அ. மிராண்டா, யாழ்ப்பாணம்.
49. அ. கில்லன், பாப்பாமோட்டை, திருக்கேதீஸ்வரம்,
50. பு. டிலானி, ஓவிய தோட்டம், உடவெறிய.

குருத்துவத்தை துறந்து வாழும்

1ஆம் பக்கத் தொடர்ச்சி

குருத்துவ வாழ்வில் தாங்கள் எதிர்கொண்ட சந்தேகம், நிச்சயமற்ற தன்மை, தனிமை, புரிந்துகொள்ளப்படாமை, பல பொறுப்புக்களை ஏற்றபோது உணர்ந்த சோர்வு போன்றவைகளை திருத்தந்தையிடம் இவர்கள் பகிர்ந்துகொண்டனர். இந்த மனப்போராட்டங்கள், குருத்துவ வாழ்வில் நுழைவதற்கு எடுத்த தீர்மானம் தவறானதோ என்று சிந்திக்க வைத்தன என்றும் அவர்கள் தெரிவித்தனர். உரோம் மறைமாவட்டத்தில் அருள்பணியாளர்களாகப் பணியாற்றிய இந்த ஏழு இளையோரும், இத்தாலியின் சிசிலி, இஸ்பெயினின் மத்தித் மற்றும் இலத்தீன் அமெரிக்காவைச் சேர்ந்தவர்கள், இவர்கள் திருமணம் செய்து குடும்ப வாழ்வு வாழ்கின்றனர்.

2017 - புனித யோசவ்வான்

1ஆம் பக்கத் தொடர்ச்சி

புனித யோசவ்வான் ஆண்டையோட்டி எல்லா மறைமாவட்டங்களிலும் பல சிறப்பு நிகழ்வுகள் ஒழுங்குசெய்யப்படவுள்ளன. புனிதர் இலங்கையில் தடம் பதித்த முக்கிய தலங்களை உள்ளடக்கும் திருபாத்திரைகளும் ஏற்பாடு செய்யப்படவுள்ளன.

தகுதியான ஆக்கங்கள் மன்னாவுக்கு எதிர்பார்க்கின்றோம். - மன்னா நிர்வாகம்

நியுகர்த நனைவுகள்

03ம் ஆண்டு நனைவஞ்சல்

01ம் ஆண்டு நனைவஞ்சல்

04ம் ஆண்டு நனைவஞ்சல்

மலர்வு 29 30 உதிர்வு
07 12
1988 2013



செல்வன். ஜேம்ஸ் பின்ரன் சுதர்சன்
(Manager of Abans - Mannar Branch)
(எழுத்தார், மன்னார்)

“ஆண்டவன் இல்லத்தில்
நான் நெடுநாள் வாழ்ந்திருப்பேன்”

அன்பெனும் முன்றெழுத்தில் உம் பண்பைக் கண்டோம்.
ஆண்டுகள் முன்றானதையா நீர் ஆண்டவரின் அடி சென்று.
பண்பின் பிறப்பிடமாய் பாசத்தின் உறைவிடமாய்
நீர் வாழ்ந்த நாட்களை எம்மால்
மறக்க முடியாததையா சூக்குட்டி!
உள்ளத்தாலும் உணர்வுகளாலும்
என்றுமே எம்முடன் வாழ்கின்றீர்
கண்ணில் கண்ணீர் முத்துக்களுடன்
கலங்கி நிற்கின்றோம்.
இறைவனின் அமைதியில் என்றும் இளைப்பாற
இனிதாய் இறைவனை வேண்டுகின்றோம். ஆமென்.
பிரிவால் நினைந்துருகும்; குடும்பத்தினர்.



மலர்வு 23 11 உதிர்வு
06 12
1945 2015



திரு. கே.எவ். கிருபைநாயகம்
(இலந்தைவான் - அடம்பன்)

ஓராண்டு சென்றாலும்
ஓரவிழிகள் இன்னும் காயவில்லை.
ஆறுவில்லை எம் துயரம்,
அழியவில்லை இன்னும் உம் பாதுச்சுவடுகள்.
நிந்துன்பம் மறந்து எம் துன்பம் துடைத்தவரே.
உம் அரவணைப்பால் அகமகிழ்ந்தோம் அன்று
பாசத்தின் தீமாய் விளங்கிய
கடர் விளக்கு இன்று ஒளி இழந்து போனதே.
உம் ஆன்மா ஆண்டவர் மடியில் இளைப்பாற
அனுதினமும் வேண்டுகின்றோம்.
பிரிவால் நினைந்துருகும்.
மனைவி, பிள்ளைகள், மருமக்கள், பேரப்பிள்ளை, உறவினர்.



மலர்வு 01 09 உதிர்வு
03 11
1939 2012



திரு. யேசுதாசன் அந்தோனிப்பிள்ளை
(ஓய்வுபெற்ற இலங்கை முகையீத ஊழியர்)
(எமில்நகர், மன்னார்)

அருமை அப்பாவே!
நான்காண்டு கடந்தும் உம் நினைவு
எம்மைவிட்டு நீங்கவில்லையே!
உம் பிரிவால் துயருகின்றோம் நாம்.
உம் அன்பும் பண்பும் எம்மைவிட்டு என்றும் நீங்கவில்லை.
நூற்றாண்டு கடந்தாலும் உம் நினைவுகள் எம்முடன் வாழும்.
எம்மைவிட்டு நீங்கிவிட்ட அன்புத் தந்தாய்!
உம் ஆன்ம இளைப்பாற்றிக்காய்
இறைவனிடம் வேண்டி நிற்கின்றோம்.
பிரிவால் நினைந்துருகும்.
மனைவி, பிள்ளைகள், மருமக்கள்,
பேரப்பிள்ளைகள், உறவினர்.



**மன்னார் துயர் துடைப்பு மறுவாழ்வு சங்கத்தின் ஆதரவுடன்
கல்வி பயிலும் ஆதரவற்ற மாணவச் சிந்தர்களுடனான ஒன்றுகூடல் நிகழ்வு**



மன்னார் மாவட்டத்தின் 5 பிரதேச செயலக பிரிவுகளிலுமுள்ள
பெற்றோர் இருவரையும் இழந்த ஆதரவற்ற பாடசாலை செல்லும்
மாணவர்கள் ஏறக்குறைய 80 பேர் தங்கள் பாதுகாவலர்களுடன்
இந்த ஒன்றுகூடலில் பங்குபற்றினர்.
வருடந்தோறும் நடைபெற்றுவரும் இவ்வொன்றுகூடலானது
இம்முறை மன்னார் நகரசபை மண்டபத்தில் ஒக்டோபர் மாதம்
30ஆம் திகதி ஞாயிற்றுக்கிழமை அன்று மன்னார் துயர் துடைப்பு
மறுவாழ்வுச் சங்கத் தலைவர் வணபிதா அ. சேவியர் குருஸ்
அடிகளார் தலைமையில் வெகு சிறப்பாக நடைபெற்றது.
இம்மாணவர்களுக்கு வருடந்தோறும் வருகைத்து
உதவிபுரிந்துவரும் நெதர்லாந்து நாட்டைச் சேர்ந்த திரு. ஜி.
மவுஸ் (Mr. G. Muis) அவர்கள் 16வது தடவையாக பிரதம
விருந்தினராக வருகைத்து இவ்வொன்றுகூடலைச் சிறப்பித்தார்.
அவரது தொடர்ச்சியான வருகையும் உதவியும் எம்
மாணவர்களை மகிழ்வுறச்செய்தது. வரவேற்பு உரையாற்றிய
சங்கத்தின் உபதலைவர் ஜனாப் M. M. சபுறுதின் அவர்கள்

அனைவரையும் வரவேற்றதோடு பிரதம விருந்தினர் அவர்கள்
ஆற்றிவரும் கல்விக்கான உதவிகள், எமது சங்கத்தின்
செயற்பாடுகள் மற்றும் கல்விக்காக சங்கம் ஆற்றிவரும் சேவைகள்
பற்றியும் சிறப்பாக எடுத்துரைத்தார்.
இந்நிகழ்வில் பல கலைநிகழ்ச்சிகள் மேடையேற்றப்பட்டன.
பிரதம விருந்தினர் தனதுரையில் கல்வியின் முக்கியத்துவம்பற்றி
மிகத்தெளிவாக எடுத்துரைத்தார். தனது தொடர் வருகையின்
நோக்கம்பற்றி கூறுகையில், உதவிபெறும் மாணவர்களின்
தற்போதைய கல்வி நிலைமைகளை அறிந்து ஏற்ற அறிவுரைகள்
வழங்குவதும், மாணவர்களை நேரடியாகச் சந்தித்து அவர்களை
ஊக்குவிப்பதும் என்று எடுத்துரைத்தார். பாடசாலை கற்றல்
உபகரணங்கள் சிலவற்றையும் மாணவர்களுக்கு அன்பளிப்பாக
வழங்கினார். தொடர்ந்து திரு மவுஸ் அவர்களின் தொடர்
வருகையைப் பாராட்டி மது.ம.ச தலைவரினால் அவருக்கு பாராட்டு
மடல் வழங்கி கௌரவம் அளிக்கப்பட்டது.
தகவல் : நிர்வாக அலுவலர், மது.ம.ச., மன்னார்.

**குருநகர் சமூக அபிவிருத்திக்கான இணையத்தினால்
மாணவன் கௌரவிப்பு**



2016ம் ஆண்டு 5ஆம் தரப் புலமைப் பரிசில் பரீட்சையில்
சென் ஜேம்ஸ் ஆண்கள் பாடசாலையில் 10 ஆண்டுகளின்பின்
இவ்வருடம் ஒரு மாணவன் சித்தியடைந்துள்ளார். அவரையும்
70 புள்ளிகளுக்கு மேல் பெற்ற ஏனைய 19 மாணவர்களையும்,
இந்த உயர்ச்சிக்கு உறுதுணையாக இருந்த ஆசிரியர்களையும்
பாராட்டி பேர்கன் - ஒஸ்லோ குருநகர் சமூக அபிவிருத்திக்கான
இணையத்தினால் கடந்த 12.11.2016 அன்று சென் ஜேம்ஸ்
மகாவித்தியாலயத்தில் பரிசில்கள் வழங்கி கௌரவிக்கப்பட்டது.



**தயவுசெய்து
அவதானியுங்கள்**

நீத்தார் நினைவுகள். திருமண யூபிலி. பிறந்தநாள்
நினைவுகள் போன்றவற்றைப் பிரசுரிக்க விரும்புகின்றவர்கள்
எந்த மாதத்தில் இந்த நினைவுகள் பிரசுரிக்கப்படவேண்டுமோ
அந்த மாதத்திற்கு முதல் மாதம் 10ம் திகதிக்கு முன்னர்
அனைத்து விபரங்களையும் எம்மிடம் ஒப்படைக்க வேண்டும்
என்பதை அன்போடு நினைவுபடுத்துகின்றோம்.

கட்டணம் :
கறுப்பு வெள்ளை 4,500/=,
கலர் 7,500/=

**மன்னாவை
உடனடியாக விநியோகியுங்கள்**

அன்பான மன்னா விநியோகஸ்தர்களே, உங்கள் கைக்கு
மன்னா பத்திரிகை கிடைத்ததும் உடனடியாகவே அவற்றை
உரியவர்களுக்கு வழங்குங்கள். சில விநியோகஸ்தர்கள்
மன்னாவைக் காலதாமதமாகக் கொடுப்பதாக அறிகின்றோம்.
பங்கு மட்டத்தில் அல்லது வலய மட்டத்தில் பொறுப்பாக
இருக்கும் பங்குத்தந்தையர்கள், அருட்சகோதரிகள், அல்லது
பொதுநிலைப் பணியாளர்கள் இது விடயத்தில் அதிக அக்கறை
செலுத்துமாறு கேட்டுக்கொள்கிறோம்.

உங்கள் கைக்கு பத்திரிகை கிடைத்ததும் உடனடியாக
அவற்றை உரிய விநியோகஸ்தரிடம் ஒப்படைக்குமாறு
அன்போடு கேட்டுக்கொள்கிறோம். - மன்னா நிர்வாகம்.

Digitized by Noolaham Foundation.
noolaham.org | aavanaham.org

**ஆக்கங்களை
எதிர்பார்க்கின்றோம்**



காலத்திற்குப் பொருத்தமான ஆக்கங்களை
சுருக்கமாகவும், இறுக்கமாகவும் மன்னாவுக்கு
எழுதி அனுப்புங்கள். தரமகண்டு பிரசுரிப்போம்
- மன்னா நிர்வாகம் -

மன்னாவுக்கு பணம் அனுப்பும் விபரம்

வங்கியின் பெயர் : Hatton National Bank Ltd, Mannar
பணம் பெறுபவர் பெயர் : The Editor, 'MANNA'
வங்கிக் கணக்கு இலக்கம் : S/A No. 020020029782

மன்னா

நீய்காத நினைவுகள்

02ம் ஆண்டு நினைவஞ்சலி



“நான் இறந்தொழியேன், உயிர்வாழ்வேன், ஆண்டவரின் செயல்களை விரித்துரைப்பேன்” (தி.பா.118-17)

இகமதில் வந்திட்டிர் - நீர் இறைவனின் பிள்ளையாய் இவ்வலகில் வாழ்ந்திட்டிர் - எம் அன்பின் தந்தையாய். இன்றும் நீர் வாழ்கின்றீர் நினைவுகளால் எம் இதயத்தில் நீங்கிடுமோ எம் துயர் மீளாத உம் பிரிவால்.


ஈரானும் ஆனதையா - நீர் எம்மை விட்டகன்று ஆனாலும் மாறாதையா - உம் அன்பான நினைவலைகள். இறைஞ்சுகின்றோம் இறைவனிடம் இனிய சாந்தி நீர் பெறவே எந்நாளும் வேண்டுகின்றோம் இறை ஓளியில் வாழ்ந்திடவே

பிரிவால் நினைந்துருகும், மனைவி, பிள்ளைகள், மருமக்கள், பேரப்பிள்ளைகள்.

திரு. முத்தையா சுப்பிரமணியம் (வாலுனார்)
(சின்னக்கடை, மன்னார்)

மலர்வு : 22 - 12 - 1938
உதிர்வு: 20 - 12 - 2014

01ம் ஆண்டு நினைவஞ்சலி



“உன் பெயரைச் சொல்லி உன்னை அழைத்தேன், நீ எனக்கு உரியவன்” (எசாயா. 43:1)

கரைதிரண்டு ஓராண்டு ஓடினாலும் ஆறவில்லையே மனதின் காயங்கள். இன்னும் கண்களில் கசிகின்றதே கண்ணீர்.

நீ வாழ்ந்த இல்லம் காணாமா மீண்டும் உன் பாதுகாவுகளை, கணீர் என்ற சத்தம் இன்று மங்கிப்போனதே, ஓடித்திரிந்த கால்கள் இன்று முடங்கிப்போனதே ஆறடி நிலத்திற்குள்.

காட்டாற்று வெள்ளம்போல் வந்த உன் மரணம், அள்ளிப்போனதே எங்கள் பாசக்கூட்டின் பறவை ஒன்றை. இறப்பினும் மறப்போமா நீ காட்டிய தாய் அன்பை?

வரப்போகும் பரமனின் வருகையில் நீயும் சேர்ந்திட வேண்டுகின்றோம்...

பிரிவால் நினைந்துருகும், குடும்பத்தினர்.

திரு. அந்தோனிய்யு அதிரயன் சோசை (அம்பையா)
(வங்காலை)

மலர்வு : 31 - 07 - 1925
உதிர்வு: 12 - 12 - 2015

01ம் ஆண்டு நினைவஞ்சலி



திரு. Dr. எலிசத்துரை சைமன் (புசல்லாவ)
(சிறிய குருமட வீதி, மன்னார்)

ஆண்டொன்று ஆனதுவே அண்ணா, ஆறமுடியவில்லை உம் பிரிவை! என்னவென்று கேட்காமல் ஏழைகளுக்கு இரங்குவீர். ஏதொன்றும் பார்க்காமல் நம் கவலை போக்கிடுவீர். மருந்தென்று வந்தவருக்கெல்லாம் விருந்தாகப் பேசியது மட்டுமன்றி பாசத்தோடு பணமும் கொடுப்பவரே அண்ணா! கர்த்தரின் பாதத்தில் நித்தமும் நீர் இளைப்பாறிடவே காணிக்கை ஆக்குகின்றோம் எம் கண்ணீரை!

பிரிவால் நினைந்துருகும், அன்புச் சகோதரர்கள், சகோதரிகள், மனைவி மகன், மற்றும் உற்றார், உறவினர்கள்.

உதிர்வு
29
10
1941

2015

27ம் ஆண்டு நினைவஞ்சலி




பா. கிறிஸ் (ஜேக்)
(உ. சிலங்குளம், மன்னார்)

ஓர்வுபெற்ற பெரும்பாக உத்தியோகத்தர். (கமல அபிஷேகத்தி நினைக்கவும் சமாதான நீதவான்)

மலர்வு 21-04-1968
உதிர்வு 07-11-1989

02ம் ஆண்டு நினைவஞ்சலி



திரு. பி. பார்ப்பான் (பாலசங்கம்)

மலர்வு 20-07-1941
உதிர்வு 01-12-2014

கிறிஸ்து என்று பெயர் சூட்டி, தாய் தந்தையர் சிறப்போடு உன்னை வளர்த்தார்கள். உனது கல்வியை நீ மன்னார் புனித சவேரியார் ஆண்கள் கல்லூரியில் கற்றுவந்தாய். படிக்கின்ற காலத்திலே நல்ல பிள்ளை என்று பெயர் எடுத்தாய். நாளும் பண்புடனே பாடங்களைக் கற்றாய். வல்ல விளையாட்டில் வீரன் ஆனாய். வாழும் மண்ணில் பக்தி கொண்டவனாய் விளங்கினாய். இறையுறவில் நீ மகிழ்ந்திருக்க உனக்காய் வேண்டுகின்றோம். என்றும் உங்கள் நினைவில், குடும்பத்தினர்

03ம் ஆண்டு நினைவஞ்சலி



திருமதி. பிரகாசம் கிறேஸ்
(உபதபாலதிபர், சூரியகட்டைக்காடு)

கருவறையில் உயிர் கொடுத்த உத்தமியே காலமெல்லாம் காத்தணைத்த தாயே - உங்களைக் காணாது கலங்கி ஏங்கும் எங்கள் கண்களில் இன்னும் கண்ணீர் ஓயவில்லை அம்மா! நீங்கள் பிரிந்து மூன்று வருடம் கழிந்தாலும் - உங்கள் நினைவுகள் மட்டும் இன்றும் பிரிக்கவில்லைத் தாயே. நித்திரையில் கூட உங்களை நினைக்கின்றோம் நிம்மதியே இன்றி இதயம் கனக்கின்றோம் இறைவன் சந்நிதியில் நீங்கள் இன்புற்று இளைப்பாற இறையருள் வேண்டி நித்தமும் செபிக்கின்றோம்.

பிரிவால் நினைந்துருகும், கணவன், பிள்ளைகள், மருமக்கள், பேரப்பிள்ளைகள்

உதிர்வு
20
12
2013

03ம் ஆண்டு நினைவஞ்சலி



திருமதி. தாவிது அந்தோனியா (மீலோமினா)
(சிறுத்தோப்பு, பேசாலை)

இவர் திரு ஜே. தாவிது (இளைப்பாறிய அதிபர்) அவர்களின் அன்பு மனைவியும், திருமதிகளான எஸ். பி. சுகந்தி, எச். எம். வசந்தி, எஸ். இ. ஜெயந்தி. ஏ. கே ஆனந்தி, எம். சகிலா ஆகியோரின் அன்புத்தாயாரும், திரு. எஸ். சகாயநாதன், திரு. பி. கென்றி அருமைநாதன், திரு. வை செல்வரின் திரு. எஸ். அருள்சீலன், திரு. ஏ. மைக்கல் ஆகியோரின் அன்பு மாமியாரும், காலஞ்சென்ற திரு. வ. சந்தியோகு ச. செபஸ்தியம்மா தம்பதிகளின் (கொல்வங்குளம் நானாட்டான்) அன்பு மகளும் ஆவார். இவரின் ஆன்மா ஆண்டவரிடம் அமைதியடைய மன்றாடுவோமாக.

பிரிவால் நினைந்துருகும், கணவன், பிள்ளைகள், மருமக்கள், பேரப்பிள்ளைகள், பூட்டப்பிள்ளை, உற்றார், உறவினர்.

உதிர்வு
26
12
2013

03ம் ஆண்டு நினைவஞ்சலி



திருமதி. குசைதாசன் மெற்றில்லா குகல்
(வங்காலை, மன்னார்)

எம் அன்புத் தெய்வமே அம்மா! நேரங்கள் ஓடினாலும் காலங்கள் மாறினாலும் எம்மைவிட்டு நீங்கவில்லையே உம் நினைவுகள்! யாராலும் ஈடுகொடுக்க முடியவில்லையே உம் இழப்பினை! மூன்றாண்டு காலம் போனால் என்ன? எத்தனை ஜென்மம் ஆனால் என்ன? கண்முன்னே விட்டு நீங்கி கனவாகிப் போனாலும் மண்விட்டு மறைந்து நீங்கள் மாயமாகிப் போனாலும் மனம்விட்டு மறையாமல் எந்நாளும் இருப்பீர்கள் எம்மனங்களில்!

பிரிவால் நினைந்துருகும், பிள்ளைகள், சகோதர சகோதரிகள், மருமக்கள், பேரப்பிள்ளைகள், மற்றும் உற்றார் உறவினர்.

உதிர்வு
20
12
2013

28ம் ஆண்டு நினைவஞ்சலி



திரு. சே. அருஞானம் + திரு. சே. தவனானம்
(கள்ளிகட்டைக்காடு, உயிலங்குளம், மன்னார்)

மலர்வு 28-11-1949
உதிர்வு 19-12-1988

மலர்வு 13-11-1952
உதிர்வு 19-12-1988

அருள் தவம் எனும் நாமம் கொண்டு அனைவரையும் அணைத்து வாழ்ந்து பொருள் தேடி நற்புகழும் தேடி பொன்னான வாழ்வும் வளமும் நாடி இருள் அகற்றி எம் இதயமெல்லாம் இறவாமல் என்றும் உயிராய் வாழும் திருவருட் தெய்வங்களே எம் காவலர்களே தீபமான உங்கள் நினைவில் மூழ்கி நிற்கின்றோம்.

பிரிவால் நினைந்துருகும், மனைவிமார், சகோதரர்கள், பிள்ளைகள் (கனிமொழி, ரஞ்சித், பிரேம், சுமன், ஜெனி, ஜோயிற்றா, சுமி) மருமக்கள், பேரப்பிள்ளைகள், உறவினர்.

இப்பத்திரிகை மன்னாரில் உள்ள மன்னா அலுவலகத்தில் வடிவமைக்கப்பட்டு கொழும்பு - நந்தா அச்சகத்தில் அச்சிடப்பட்டு மன்னா நிர்வாகத்தால் வெளியிடப்பட்டது.